

Vol 44

Nru 219

Jannar - Marzu 2023

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2023

comalt@ofm.org.mt
Qoxra Quddiem:
Fdalijiet tal-Knisja tan-Nea



6



17



23

28



6 Il-Knisja tan-Nea Theotókos

17 L-Ittra ta' San Ġakbu (2)

23 Il-profeta Eżekjel
L-Ghaqda Bejn Israel u l-Ġudea

28 Il-Bibbja: Ghajn ta' talb

36 L-Ispirtu s-Santu fl-Evangelju
Skont San Ġwann



36



IL-MANUSKRITTI

TA' QUMRAN

INSTABU 75

SENA ILU

Iż-żona tad-Deżert tal-Lhudija maġenb il-Baħar il-Mejjet hi mimlija rdumijiet u għerien, mifrudin mill-wadi li jixirfu mill-għoljiet tal-Lhudija u li meta tagħmel ix-xita jsiru xmajjar perikolużi ta' ilma u tajn li jidfnu kull ma jsibu quddiemhom. Fuq dawn l-irdumijiet diversi bedwini Palestinjani sal-lum għadhom jirgħu l-merħliet tagħhom, bil-mogħoż jixxabat mal-irdumijiet ifittex il-ftit xewk u haxix li jikber fid-deżert.

Kien jum minnhom fl-1947, eżattament 75 sena ilu, li żagħżuġ bedwin jismu Jum'a y El-Dhib kien qiegħed jirgħa l-mogħoż fiż-żona ta' Qumran, li tifrex fuq ix-xatt tat-tramuntana tal-Baħar il-Mejjet, mhux bogħod hafna minn Ġeriko. Fid-daqqa u l-hin mogħża waqgħet go ħofra fl-għoli tar-rdum, u sabet ruhha go għar. Dan iż-żagħżuġ ipprova jara kif jagħmel biex johroġha minn hemm, imma kien diffiċli għax il-mogħża kienet imwerwra u trekknat fl-għar. Għalhekk beda jixhet il-ġebel fid-daħla tal-għar biex ibeżżagħha u tohroġ barra. Bosta ġebel waqgħu fl-għar b'hoss mitfi, imma ġebbla minnhom laqtet xi haġa li tkissret, u li kienet donnha xi fuhhar li tkisser. Il-bedwin kien mimli kurżità u mar jixxabat mal-blat biex jidhöl fl-għar kemm biex iġib il-mogħża kif ukoll biex jara x'kien dak il-hoss.

Malli dahal sab dak l-għar xott mimli ġarar kbar tal-fuħħar li kellhom għatu fuqhom. Malli fetah waħda minnhom sab fiha romblu ta' parċmina magħmula mill-ġlud tal-annimali, u li fuqha kien hemm kitba stramba. Il-bedwin qata' biċċa minnha u hadha miegħu. Il-mogħża kienet il-kawża tal-iskoperta l-aktar importanti tas-seklu 20, l-iskoperta tal-manuskritti ta' Qumran.

Il-bedwin mar Betleħem, fejn kien hemm suq tal-bedwini, u hemmhekk wera l-parċmina lil wieħed antikwarju jismu Khalil Iskander Shadin. Dan mill-ewwel induna li dak il-manuskritt kellu valur kbir storiku u mar bih fil-Monasteru ta' San Mark tas-Sirjani Ortodossi f'Ġerusalemm, biex jurih lill-Arkimandrita Mar Athanasius Yeshua Samuel. Dan ikkuntattja lill-espert biblista, d-Dumnikan P. Roland de Vaux tal-École Biblique et Archéologique Française ta' Ġerusalemm. De Vaux mill-ewwel induna li dik il-kitba kienet kitba tal-epoka Erodjana, jiġifieri tal-ewwel seklu, kontemporanja għal żmien Ġesù.

Sadanittant l-aħbar tal-iskoperta ta' dan il-manuskritt ġriet bħal

berqa u diversi bedwini bdew imorru jfittxu fl-għerien ta' madwar Qumran, fejn instabu ġarar oħrajn. Kien ċar li, fid-deżert tal-Lhudija kien hemm biblioteka sħiħa moħbija fl-għerien, li tqiegħdet hemmhekk kwazi elfejn sena qabel u li kienet baqgħet preservata minhabba l-klima xotta tad-deżert.

L-1947 kienet sena kruċjali fl-istorja tal-Art Imqaddsa. Kien f'dik is-sena li l-Inglizi ddeċidew li jtemmu l-Mandat Britanniku tal-Palestina wara r-rewwixti li qamu bejn il-Palestinjani u l-Israeljani li kienu daħlu bi hġarhom wara l-Balfour Declaration tal-1926, li offriet "homeland" għal-Lhud fil-Palestina, u speċjalment wara l-Gwerra u l-Holocaust li sofrew il-Lhud. Fid-29 ta' Novembru 1947 il-Ġnus Magħquda ddikjarat li l-Palestina tinqasam, bil-ħolqien ta' Stat Israeljan u iehor Palestinjan li kien protett mir-Renju tal-Ġordanja. Fl-14 ta' Mejju 1948 Israel iddikjara l-indipendenza u mill-ewwel ġie attakkat mill-iStati Għarab ta' madwaru. Iż-żona ta' Qumran spiċċat bħala parti mill-Ġordanja li kienet hakmet ix-Xatt tal-Punent jew Ċisġordanja.

Sadanittant l-arkeoloġi Dumnikani, taħt it-tmexxija ta' P. Roland De Vaux bdew l-iskavi sistematiki u sabu s-sit ta' Qumran, li ġie identifikat bħala l-post li fih kienet tingabar il-komunità tal-Esseni, li kienu setta Lhudija li kienet twarrbet mit-tmexxija ufficjali tal-qassisin tat-Tempju ta' Ġerusalemm fis-seklu 2 q.K. u kienet temmen li kienet il-komunità tal-perfetti tal-aħħar żminijiet. Fl-għerien ta' madwar Qumran instabu diversi rotoli u manuskritti tat-Testment il-Qadim, fosthom ir-rotolu tal-Profeta Isaija. Instabu wkoll kitbiet tal-komunità Essena, bħalma kienu r-Regola tal-Esseni, ir-Rotolu tat-Tempju, il-Ktieb tal-Gwerra bejn Ulied id-Dawl u Ulied id-Dlam, u diversi kitbiet apokrifi u extra-bibliċi oħrajn.

Uħud minn dawn il-manuskritti ġew studjati u esposti fil-Mużew Arkeoloġiku ta' Amman fil-Ġordanja, u fir-Rockefeller Museum ta' Ġerusalemm. Mar Athanasius kien ġarr xi rotoli miegħu fl-iStati Uniti. Is-serje ta' tiftix arkeoloġiku tkompla mill-1949 sal-1954, meta b'sorpriza ta' kulhadd

instabet ahbar fuq il-Wall Street Journal ta' New York li l-manuskritti li nstabu f'Qumran u li kienu ttiehdu fl-iStati Uniti nextraw minn persuna, li mbaghad inkixfet li ma kienet hadd aktar ghajr l-iStat ta' Israel!

Dahlu fix-xena studjuzi Israeljani, fosthom Eleazar Sukenik u ibnu Yigael Yadin, kif ukoll l-universita' Ebrajka, li bil-mod hadu f'idejhom l-istudju ta' dawn il-manuskritti. Meta mbaghad, fil-Gwerra tal-1967, Israel okkupa x-Xatt tal-Punent, Qumran spicca taht it-tmexxija Israeljana kif ukoll ir-Rockefeller Museum. Minn dak il-mument l-arkeologi Dumnikani

ma setghux aktar imexxu skavi, u l-istorja tkomplet mill-Israeljani.

Illum il-manuskritti gew studjati u huma esposti (imma forsi kopji taghhom) fix-Shrine of the Book tal-Israeli Museum ta' Ġerusalem. Jinghad li l-originali huma mharsin go security vaults forsi fl-Universita' Ebrajka. Il-misteru ta' Qumran u tal-Esseni ghadu ma giex solvut ghal kollox, u l-istudjuzi dejjem hergin b'teoriji godda. Imma l-importanza tal-manuskritti hi enormi, ghax huma jaghtuna t-test bibliku tal-1 sekl, speċjalment fil-każ tal-Profeta Isaija, u dan hu eqdem mit-test masoretiku tas-seklu 7.

Din is-sena nfakkru 75 sena mill-iskoperta meraviljuza tar-rotoli tal-Bahar il-Mejjet f'Qumran. Ghalkemm ma nsibu l-ebda riferiment ghall-Esseni fit-Testment il-Ġdid, u lanqas ma hu probabbli li Ġwanni l-Battista kien membru tal-komunita' qabel ma mar jghammed f'it kilometri boghod fuq ix-xaqliba l-oħra tax-Xmara Ġordan, il-manuskritti ta' Qumran huma ktieb miftuh dwar id-dinja li fiha ghex Ġesu u li fiha twieldet l-ewwel komunita' nisranija. Huma forsi l-akbar tezor li jhares fil-kultura tieghu il-poplu Lhudi, u li issa hu preservat ghall-generazzjonijiet futuri.



IL-BORD EDITORJALI
JAWGURA
L-GHID IT-TAJJEB
LILL-QARREJJA
KOLLHA

Imperatur Gustinjanu

IL-KNISJA TAN-NEA THEOTÓKOS

Noel Muscat ofm

Knejjes Antiki meqruda f'Ġerusalem

Il-belt ta' Ġerusalem thares fiha diversi Knejjes u Santwarji marbutin mal-grajjiet tal-fidwa. Dawn il-Postijiet Qaddisa ġew imharsa matul l-ewwel żewġ sekli tal-era Kristjana mill-komunità Lhudija-Kristjana li kienet tifforma l-Knisja-Omm ta' Ġerusalem. Meta mbagħad intemm iż-żmien tal-persekuzzjonijiet tal-Imperu Ruman, u l-Imperatur Kostantinu, bl-editt ta' Milan fi Frar tas-sena 313 ta l-libertà lir-religjon Kristjana, u speċjalment wara li ommu Elena żaret l-Art Imqaddsa fis-sena 326, wara li binha Kostantinu kien iddikjara l-Kristjaneżimu bhala religjon uffiċjali fl-Imperu waqt il-Konċilju ta' Nicea (325), fl-Art Imqaddsa beda

perjodu ta' bini ta' Knejjes u Bażilici importanti, b'mod partikulari l-Bażilika tal-Qabar ta' Kristu f'Ġerusalem, il-Bażilika tan-Natività f'Betlehem, u l-Bażilika tal-Eleona fuq l-Gholja taż-Żebbuġ.

Dan l-ewwel perjodu ta' f'joritura ta' Knejjes wassal biex l-Art Imqaddsa ssir kollha kemm hi Kristjana, matul il-perjodu tal-Imperu Bizantin, li beda minn meta Kostantinu mexxa l-kapitli tal-Imperu minn Ruma għal Biżanzju (Kostantinopli) fis-sena 330 u tawwal sa ma l-Art Imqaddsa għaddiet taht id-dinastija Musulmana bir-rebhiet ta' 'Omar ibn al-Khattāb tal-Kaliffat Rashidun, li daħal Ġerusalem fis-sena 638

wara li l-belt ġiet ċeduta mill-Patrijarka Sophronios, perjodu segwit mill-kaliffat tal-Umajjadi. F'din l-era Bizantina l-Art Imqaddsa u l-Ġordanja imtlew bi Knejjes u Monasteri, li l-fdalijiet tagħhom instabu mill-arkeoloġi, l-aktar permezz tal-hidma tal-Frangiskani tal-*Studium Biblicum Franciscanum* ta' Ġerusalem, li ilhom seklu jagħmlu skavi ta' siti Kristjani fil-Ġordanja, u llum il-ġurnata permezz ta' skavi li jsiru minn arkeoloġi Israeljani u kollaboraturi internazzjonali fid-diversi siti arkeoloġiċi f'Israel.

Mument iehor importanti ta' bini ta' knejjes fil-perjodu tal-hakma Bizantina kien dak ta' żmien l-Imperatrici



Ġerusalem fil-Mappa ta' Madaba

Kostantinu



Eudocia, mart l-Imperatur Teodosju II. Din ghexet Ġerusalemm mis-sena 444 sa ma mietet fis-sena 460. Eudocia kabbret u saħħet il-ħitan tal-belt, u waqqfet il-Knisja ta' San Stiefnu fuq it-tramuntana ta' Ġerusalemm, fejn illum hemm l-École Biblique Française tad-Dumnikani.

Kien f'dan il-perjodu ta' dominazzjoni Bizantina li sehħu r-rewwixti tas-Samaritani kontra l-Insara Bizantini fis-snin 484-573, u l-aktar ir-rewwixta tas-

sena 529, li fiha nqerdu bosta mill-Knejjes mibnija fl-era Kostantinjana. Wara li l-Bizantini rnexxielhom jistabilixxu l-ordni nassistu għal perjodu ieħor ta' bini ta' Knejjes, l-aktar taħt l-Imperatur Ġustinjanu I (527-565). L-aktar knejjes magħrufin li għadhom weqfin sal-lum kif bnihom Ġustinjanu huma l-Bażilika tan-Natività f'Betlehem (li Ġustinjanu ordna li tinbena flok il-Bażilika Kostantinjana) u l-Knisja u l-Monasteru ta' Santa

Katerina ta' Lixandra taħt il-muntanja Sinaj. Ġustinjanu, iżda, bena Knisja oħra importanti f'Ġerusalemm, li illum ma għadhiex teżisti. Din kienet il-Knisja ta' Marija, Omm Alla, imsejha bl-isem Grieg *Nea Theotókos*, appuntu l-Knisja ta' "Omm Alla l-Ġdida." Sfortunatament din il-Knisja kienet giet meqruda matul l-invażjoni tal-Persjani fis-sena 614, u baqgħet imġarrafa u qatt ma nbriet mill-ġdid, hekk li mal-medda tas-sekli ntesiet għal kollox. Kien biss wara 1400 sena, li nstabu xi fdalijiet tagħha fil-1977 mill-arkeologi Israeljani Nahman Avigad u Yoram Tsafrir.

Xhieda antiki dwar il-Knisja ta' Nea Theotókos

Il-knisja ta' *Nea Theotókos* inbniet fit-tmien tat-triq ewlenija ta' Ġerusalemm fi żmien il-Bizantini, jiġifieri t-triq Rumana jew *Cardo Maximus*, li kienet taqşam il-belt pagana li kien bena l-Imperatur Ælio Adrijanu fis-sena 135, u li kien semmieha Ælia Capitolina. F'din it-triq prinċipali li kienet taqşam il-belt mit-tramuntana san-nofsinar, u li fdalijiet tagħha wiehed jista' jarahom fil-Kwartier Lhudi ta' Ġerusalemm l-antika, wara skavi li saru fl-istess Kwartier, kont issib proprju fiċ-ċentru l-Bażilika tal-Qabar ta' Kristu. Aktar lejn in-nofsinar, kważi

fit-tarf tal-*Cardo Maximus*, illum Habad Street, inbniet il-Knisja tan-*Nea Theotókos*, li kienet tinsab fuq l-għolja tal-punent quddiem l-ispjanata tat-Tempju, li lejha kienet thares l-abside ta' fuq wara ta' din il-Knisja. In-*Nea Theotókos* giet ikkonsagrata fl-20 ta' Novembru tas-sena 543. It-tifkira tal-Prezentazzjoni tal-Verġni Marija fit-Tempju nhar il-21 ta' Novembru tfakkar proprju din il-ġrajja storika.

L-istoriċi kienu jafu bl-eżistenza ta' din il-Knisja l-aktar wara li fl-1884 instabet mappa tal-Art Imqaddsa fil-mużajk tal-paviment tal-Knisja ta' San Ġorġ f'Madaba,

il-Ġordanja. Din kienet Knisja li nbniat bejn is-snin 542 u 570. Din il-mappa kbira fuq il-paviment fil-fatt tirrappreżenta l-belt Bizantina ta' Ġerusalemm fil-kuntest tal-Art Imqaddsa, u nilmhu f'din il-mappa l-Knisja ta' *Nea Theotókos*, li turina allura l-perjodu li fih inbniet il-Knisja ta' Madaba u saret din il-mappa. Madaba kienet belt importanti fil-Ġordanja, li fiha kien hemm skola ta' mużajċisti. Fil-belt instabu diversi fdalijiet ta' mużajċi Bizantini, kif instabu fil-Ġordanja kollha kemm hi, l-aktar bil-ħidma tal-mibki arkeologu Franġiskan Patri Michele Piccirillo OFM († 26 ta' Ottubru 2008). Minhabba l-herba li

halliet warajha l-invażjoni tal-Persjani fis-sena 614 u wkoll minhabba l-fatt li l-Umajjadi kienu nehew xi motivi ta' figuri mill-mużajk, li għall-Musulmani kienu projbiti, u wara li Madaba giet meqruda minn terremot fis-sena 746, din il-Knisja spicċat imġarrfa u abbandunata. Għalkemm il-mużajk inkixef fl-1884, waqt li l-Knisja tal-lum kienet qed tinbena, ir-riċerka fuq dan il-mużajk saret biss fl-1896. Fis-snin tal-ewwel nofs tas-seklu 20 partijiet kbar ta' din il-mappa fil-mużajk sfortunatament sofrew ħsarat minhabba nirien, u minhabba l-umdità u r-rifs tar-riglejn tan-nies fil-Knisja ta' San Ġorġ. Kien biss fl-1964 li d-*Deutscher Verein*

Fdalijiet tan-Nea Theotokos





Michele Piccirillo

zur Erforschung Palästinas, l-assoċjazzjoni Ġermaniza għall-Esplorazzjoni tal-Palestina ndaħlet biex issalva l-mappa mużajkata, u tqabbd u l-arkeoloġi Heinz Cüppers u Heinrich Brandt biex jirrestawrawha.

B'fortuna kbira l-parti tal-mappa li tirrappreżenta l-belt ta' Ġerusalem baqgħet imħarsa. Ninnutaw fiċ-ċentru tagħha l-isem Grieg ΙΕΡΟΥΣΑ[ΛΗΜ]. Hemm diversi postijiet tal-belt qaddisa li huma immarkati, fosthom il-Bieb ta' Damasku, il-Bieb ta' San Stiefnu, il-Bieb tad-Deheb, il-Bieb ta' Sijon, il-Knisja tal-Qabar ta' Kristu u l-Knisja tan-*Nea Theotókos*. Jidher ukoll il-*Cardo Maximus* bil-kolonna tal-ġnub. Iż-żewġ knejjes prinċipali huma rappreżentati b'mod promimenti, hekk li nifhmu li kienu knejjes kbar u importanti f'Ġerusalem Bizantina.

Għandna deskrizzjoni tal-Knisja tan-*Nea Theotókos* minn Procopios ta' Ċesarija,

li kien l-istoriku fil-palazz imperjali ta' Ġustinjanu. Dan jikteb: "F'Ġerusalem [l-Imperatur Ġustinjanu] iddedika santwarju lil Omm Alla, li l-ebda knisja oħra ma tixbħu fid-daqs. In-nies isejħu din il-Knisja bl-isem ta' *Knisja l-Ġdida (Nea)*." Din ix-xhieda li jagħti Procopios dwar l-eżistenza ta' din il-Knisja li kienet magħrufa għall-kobor tagħha hi l-eqdem li għandna u li turina l-evidenza li din kienet Knisja magħrufa sew f'Ġerusalem tal-perjodu Bizantin.

L-isforzi biex tinstab il-Knisja ta' *Nea Theotókos*

Fost l-istoriċi kien hemm min kien jidentifika l-Knisja ta' *Nea Theotókos* mal-Moseka ta' Al-Aqsa, li hemm fuq l-ispjanata tat-Tempju, proprju faċċata tal-fdalijiet arkeoloġiċi tan-*Nea*. Irraġuni tista' tkun li n-*Nea Theotókos*, fit-tradizzjoni Kristjana Orjentali, giet marbuta mal-ġrajja apokrifa tal-Prezentazzjoni ta' Marija fit-Tempju. X'aktarx ukoll għaliex il-Kaliff Umajjad Al-Walid I (705-715), li bena l-Moskea ta' Al-Aqsa, bniesha fi stil bażilikari, b'seba' navati mifrudin mill-kolonna, proprju kif kienu jinbnew il-bażilici Bizantini. L-istess Kaliff kien dak li kien ittrasforma l-Knisja ta' San Ġwann Battista ta' Damasku

f'Moskea, kif ghadha sal-lum, u għaldaqstant kien hemm min kien jaħseb li anke n-*Nea Theotókos* kienet inbidlet fil-Moskea ta' Al-Aqsa. Imma nafu wkoll li l-Musulmani ma tantx kienu jbiddu l-Knejjes Insara f'Moskej, u li fi żmien il-Bizantini l-ispjanata tat-Tempju, fejn kien hemm it-Tempju tal-Lhud meqrud minn Titu fis-sena 70 w.K., kienet abbandunata u l-Kristjani qatt ma bnew knejjes fuqha. Fuq kollox Procopios u x-xhieda kollha tal-era Bizantina qatt ma jgħidu li l-Knisja tan-*Nea* kienet tinsab fuq l-ispjanata tat-Tempju, imma pjuttost li kienet tinsab fuq ix-xaqliba tal-lbiċ tat-Tempju, fuq it-tarf tal-Belt l-għolja.

Kien lejn tmiem is-seklu 19 li, waqt li kien qiegħed jinbena l-ospizju (illum Hotel) tal-Lhud Sefarditi fil-Kwartier Lhudi ta' Ġerusalem, ħargu għadawl xi fdalijiet antiki fuq din ix-xaqliba faċċata tal-ispjanata tat-Tempju. L-iskavi saru mill-arkeologu Dumnikan Patri Louis-Hugues Vincent OP (1872-1960) tal-École Biblique. Dan kixef xi hitan u pavimenti tal-mużajk. Irriżultati tas-sejba tiegħu ġew ippubblikati fl-1914, u kien hu li issuggerixxa li dawn kienu l-fdalijiet tal-Knisja ta' *Nea Theotókos*. Imma billi kienu qed jinstabu diversi fdalijiet oħrajn simili fil-Kwartier Lhudi, li kienu

kollha fdalijiet ta' bini nobbli tal-era Bizantina, it-tezi ta' Vincent ma sabitx aktar sostenituri.


Meta Israel okkupa l-Belt il-Qadima ta' Ġerusalemm fil-Gwerra tal-1967, mall-ewwel saru skavi intensivi fil-Kwartier Lhudi.

Dawn l-iskavi tmexxew mill-arkeologu Israeljan Nachman Avigad. Dan skopra parti minn ħajt oħxon li kien twil aktar minn 40 pied, u li kien datat għall-epoka Bizantina tardiva, jiġifieri għas-seklu 6. Il-ħajt jidher imponenti, għax hu oħxon xi 20 pied u inbena fuq il-blat samm. Fuq barra għandu ġebel kbir u qawwi filwaqt li fuq in-naħa ta' gewwa l-knaten huma iżgħar. Imma l-aktar element importanti kien li nstabt abside li thares lejn il-lvant, sinjal ċar ta' Knisja, billi l-knejjes Bizantini

kellhom il-faċċata lejn il-punent u l-fond nofs tond (abside) lejn il-lvant. Bl-għajjnuna tad-deskrizzjoni ta' Procopios u tal-evidenza li teżisti fil-mappa ta' Madaba wiehed seta' jikkonkludi li kienet insabet parti mill-Knisja antika ta' *Nea Theotókos*. X'aktarx ukoll li l-Knisja, li kienet kbira ħafna, kellha tliet absidi, jiġifieri l-abside ċentrali u żewġ absidi iżgħar waħda kull naħa. Avigad sab parti mill-abside tat-tramuntana. Hu sab ukoll xi hitan qawwija li kienu x'aktarx support tal-pedamenti tal-istess Knisja, li kif għidna, kienet kbira ħafna. Aktar lejn il-punent, bejn il-Kwartier Lhudi u l-Kwartier Armen, Avigad sab ukoll fdalijiet ta' pavimenti tal-irham, li hu kkonkluda li kienu x'aktarx parti mill-faċċata jew *atrium* tal-Knisja Bizantina. Normalment

il-knejjes Bizantini kien ikollhom bitha kwadrata quddiem il-faċċata, imdawra minn kolonni, li kont tidhol minnha biex imbagħad tghaddi mill-bieb ewlieni tal-Knisja.

Aktar tard l-arkeologi Israeljani komplew xi skavi barra mis-swar tas-sezzjoni tal-Kwartier Lhudi ta' Ġerusalemm. Huma sabu fdalijiet antiki anke barra mill-hitana tal-belt. Dawn kienu jikkonsistu f'ġebel kbir li nstab lejn il-punent tal-Bieb tad-Demel, u li kien fi qbil perfett mal-partijiet l-oħrajn tal-Knisja li kienu nstabu qabel. Fil-fatt l-arkeologi sabu l-kantuniera tax-xlokk tan-*Nea Theotókos*. Din il-parti tal-Knisja toħroġ barra mis-swar tal-belt u tidher li tistrieħ fuq bażi kwadrata ta' ġebel samm li hu mqabba mal-blat ta' taħt is-sur. B'hekk din is-sezzjoni





Procopius minn Caesarea

tal-Knisja tidher li tistrieħ fuq pedamenti li jinżlu fil-fond fil-blat, billi fuq din in-naħa hemm diżlivell qawwi tal-għolja tal-punent li fuqha kienet mibnija l-Knisja ta' Ġustinjanu. Jidher ċar li hemm differenza bejn il-gebel tal-Knisja nnifisha u dak tal-pedamenti ta' taħtha. Il-knaten tal-Knisja huma akbar, aktar maħdumin u imponenti. Jidher li din iż-żona li toħroġ barra mis-swar kienet l-abside tan-nofsinhar tan-*Nea Theotókos*. Irridu niftakru li s-swar tal-belt kif narawhom illum inbnew fil-bidu tas-seklu 16, u għalhekk għattew u għaddew minn fuq fdalijiet aktar antiki, bħal fil-każ li qed insemmu. Il-ħajt tan-nofsinhar tal-Knisja kien mibni biex miegħu iserrah diversi binjiet oħrajn, li instabu l-pedamenti tagħhom, fosthom xi ospizji li Procopios jgħidilna li Ġustinjanu kien bena mal-Knisja. Dawn l-ospizji kellhom l-iskop li jilqgħu

fihom il-pellegrini li kienu jżuru l-Knisja, kif ukoll kienu jservu bhala infermerija għall-morda u l-foqra. Meta l-Pellegrin Anonimu ta' Piacenza żar Ġerusalem fis-sena 570, hu jikteb li f'Santa Marija l-Ġdida kien hemm numru kbir ta' rħieb, kif ukoll ospizji għall-irġiel u nisa b'aktar minn tlitt elef sodda għall-morda.

Fl-1976 Avigad, waqt skavi taħt is-swar tal-Belt l-antika ta' Ġerusalem, sab ukoll kumpless ta' mini taħt l-art li kienu x'aktarx swali sotterranji bil-volta fuqhom. Dawn, fil-fatt, kienu diġà nstabu minn Charles Warren tal-Palestine Exploration Fund fl-1867-1870, u jidher li kienu jagħmlu parti minn kumpless ta' bini li kien parti mill-binja ta' *Nea Theotókos*, u li kien jiffirma ambjenti fl-istess pedamenti tal-Knisja. Dawn il-mini, iżda, imbagħad bdew jintużaw bhala ġwiebi kbar tal-ilma tax-xita.

Waqt preżentazzjoni li Avigad kien ta f'taħdita pubblika fl-okkażjoni tas-*Seventh World Congress of Jewish Studies*, hu sostna li f'dawn il-mini taħt in-*Nea Theotókos* hu kien sab iskrizzjoni bil-Grieg li fiha hemm imnaqqax l-isem ta' Ġustinjanu. Għalkemm din l-iskrizzjoni giet datata għal perjodu wara l-qerda tal-Knisja, hi prova li tgħidilna li l-binja originali kienet saret fi żmien l-Imperatur Ġustinjanu I, u hi prova li dik il-binja kienet proprju l-Knisja ta' *Nea Theotókos*.

Għandna prova tal-awtenticità tal-iskavi arkeoloġiċi li saru fis-sitt ta' din il-Knisja fil-kitba li hallielna l-istoriku Procopios: "[Ġerusalem] hi mibnija prinċipalment fuq għoljiet. L-Imperatur Ġustinjanu kien ta ordnijiet li [n-*Nea*] kellha tinbena fuq l-aktar parti għolja, u speċifika kemm din il-binja kellha tkun twila u wiesgħa, kif ukoll dettalji oħrajn. Imma xorta waħda ma setgħux itemmu din il-binja fuq il-proġett li kien fassal l-Imperatur. Għax billi kwart mill-Knisja li kien iħares lejn in-nofsinhar u lejn il-lvant kien maqtuġħ fl-arja, il-bennejja waslu għal din il-konklużjoni. Huma bnew pedamenti barra [mill-parti li fiha l-għolja kienet taqa' l isfel] u mbagħad bnew struttura li kienet toġħla sal-livell tal-blat [li hemm fil-quċcata tal-għolja]. U

meta waslu f'dan il-livell huma bnew volti biex isahhu l-ħitan ta' fuqhom, u hekk għaqqdu din il-binja ta' taħt mal-pedamenti l-oħra tal-Knisja. Hekk il-Knisja hi mibnija parti fuq il-blat samm u parti oħra hi mwiežna fl-arja minn din iż-żjeda artifiċjali tal-gholja bil-qawwa tar-rieda tal-Imperatur.”

Procopios ikompli jikteb dwar id-diffikultajiet enormi li sabu l-bennejja u l-arkitetti, biex igorru tunnelli ta' ġebel minn distanzi kbar lejn is-sit li fuqu kellha tinbena l-Knisja. Jgħidilna li biex isaqqfu l-Knisja, li kellha korsija wiesgħa hafna, kellhom ifittxu biex isibu injam tajjeb minn boskijiet barra l-Art Imqaddsa u jgorru tronki kbar ta' sigar biex minnhom jaħdmu t-travi twal u qawwija li kellhom saħħa biżżejjed biex iwiežnu

s-saqaf. Il-kolonna kbar tal-Knisja wkoll kellhom jinħadmu u jinġiebu minn reġjuni fil-bogħod, billi l-ebda barriera qrib Ġerusalem ma fiha ġebel iebes biżżejjed biex ikun jista' jinħadem f'kolonna li jkunu jifilhu binja ta' dawk id-dimensjonijiet. Meta mbagħad il-Knisja ta' *Nea Theotókos* sfat meqruda, hafna minn dawn il-kolonna u tiżjin ieħor ittiehdu mill-ħakkiema Musulmani ta' Ġerusalem biex intużaw fil-bini tal-Moskea ta' Al-Aqsa u tal-Koppla tal-Blata, hekk li n-*Nea Theotókos* saret barriera li minnha ittiehed kważi kolloxx u spiċċat minsija u mohbija għal mijiet ta' snin. F'Ġerusalem instabu diversi ġebliet imxerrdin fil-bini li fihom imnaqqxin slaleb Bizantini u s-simboli tal-*Alpha* u l-*Omega*, li kollha jindikaw li dawn setgħu kienu ġebel li kien

parti mill-iskultura li kienet iżżejjen din il-Knisja monumentalali.

L-arkeologu Israeljan Oren Gutfeld ikkonkluda, mill-iskavi li kien għamel Avigad, li Ġustinjanu kien estenda l-*Cardo Maximus* lejn in-nofsinar biex din it-triq principali tal-belt tasal ukoll sal-Knisja ta' *Nea Theotókos*, u tkun triq li fiha setgħu jsiru purċissjonijiet solenni mill-Bażilika tal-Qabar ta' Kristu sa din il-Knisja, kif ukoll sal-Knisja tal-Appostli, li l-arkeologi jemmnu li kienet teżisti fuq is-Sijon Kristjan, fil-kumpless tal-Knisja tal-*Hagia Sion*, u li antikament kienet timmarka ċentru ta' komunità Lhudija-Kristjana.

Jidher ukoll li Ġustinjanu kellu l-iskop li jipprezenta n-*Nea Theotókos* bħala rappreżentazzjoni ġdida u simbolika tat-Tempju tal-

Fdalijiet tan-Nea barra l-ħitan ta' Ġerusalem



Lhud li kien bena Salamun, u li kien ġie meqrud mir-Rumani fis-sena 70 w.K. Filwaqt li l-isplanata tat-Tempju thalliet herba u abbandunata mill-Bizantini, Ġustinjanu ikkonċentra l-attenzjoni fuq l-ġholja tal-punent li hemm faċċata tal-Ħajt tal-Punent tat-Tempju, u li tinkludi l-Ġholja ta' Sijon, bil-Knisja ta' *Hagia Sion*, biex hekk jinsisti li l-veru Tempju issa kien dak iddedikat lill-Vergni Marija, li tidher bhala t-Tempju ta' Alla, ikkonsagrat biex jilqa' fih l-Arka tal-Patt il-ġdid. Dan is-simboliżmu kien ċertament qawwi, meta nifhmu l-importanza li l-Knejjes Orjentali jagħtu lill-festa tal-Prezentazzjoni ta' Marija fit-Tempju.

Hi hasra li fadal biss ftit tifikiriet fil-ġebel ta' din il-Knisja imponenti li kienet tiddomina fil-binja urbana tal-Belt ta' Ġerusalemm fl-era Bizantina. Il-fdalijiet li kixfu l-arkeoloġi mhumiex miftuħin għall-pubbliku, billi jinsabu taht binjiet aktar reċenti fil-Kwartier Lhudi ta' Ġerusalemm l-antika. Illum il-ġurnata l-fdalijiet ta' *Nea Theotókos* huma maqtughin mis-swar Ottomani u t-terrapien ta' żmien il-Kruċjati, u huma parzjalment mgħottija mill-parkeġġ tal-karozzi tar-residenti tal-Kwartier Lhudi. Il-kantuniera tal-Knisja li tinsab barra mis-swar issa wiehed jista' jaraha fil-qalba ta' ġnien arkeoloġiku li jifforma

l-hekk imsejha “strixxa hadra” li ddawwar is-swar ta' Ġerusalemm l-antika. Din il-parti tal-ġnien, li tinsab bejn il-Bieb ta' Sijon u l-Bieb tad-Demel, imsejha *Beth Shalom Garden*, kienet saret mill-Christian International Organisation *Beth Shalom* ta' Zurich, li kienet sponsorjat dan il-proġett bhala protesta pożittiva kontra d-deċiżjoni li l-UNESCO kienet hadet fl-1974 dwar li ma kellhomx isiru skavi minn arkeoloġi Israeljani f'Ġerusalemm. Nittamaw li dawn il-fdalijiet prezzjużi li għadhom imħarsin taht il-Kwartier Lhudi ta' Ġerusalemm, fiż-żona taht il-parkeġġ qrib Habad Street u l-bini li hemm sat-tarf tas-swar Ottomani, xi darba jkunu

Prezentazzjoni ta' Marija fit-Tempju



jistgħu jitgawdew mill-viżitaturi li huma interessati f'waħda mill-isbah knejjes tal-era Biżantina f'Ġerusalem.

Ir-rakkont apokrifu tal-Protovangġelu ta' Ġakbu dwar il-Prezentazzjoni ta' Marija fit-Tempju

Il-Knisja ta' *Nea Theotókos* hi importanti għalina bħala Insara u pellegrini fl-Art Imqaddsa, għax hi marbuta ma' ġrajja helwa fil-ħajja tal-Verġni Marija, li hi ċcelebrata b'għożża partikulari mill-Knejjes Ortodossi, u li aħna l-Kattoliċi wkoll infakkruha fil-festa tal-Prezentazzjoni fit-Tempju tal-Verġni Marija nhar il-21 ta' Novembru, festa li, kif rajna, hi marbuta direttament mad-data tal-konsagrazzjoni tal-Knisja ta' *Nea Theotókos* fis-sena 543. Il-ġrajja naqrawha fil-kitba apokrifa msejha *Protovangġelu ta' Ġakbu*, kitba li twieldet fi hndan il-komunità Lhudija-Kristjana ta' Ġerusalem, u li giet attribwita lil Ġakbu, l-ewwel isqof ta' Ġerusalem, li t-tradizzjoni thalltu mal-appostlu Ġakbu "iz-Żgħir", jew Ġakbu "bin Alfew", jew Ġakbu "ħu l-Mulej". Xi kultant hu magħruf ukoll bl-isem "Ġakbu l-Ġust", meqjus bħala l-ewwel isqof ta' Ġerusalem li miet martri fis-sena 62 imwaddab mill-pinnaklu tat-Tempju għal isfel.

Il-*Protovangġelu ta' Ġakbu* nkiteb bil-Grieg madwar is-snin 140-170, u għandu l-iskop li jelabora r-rakkont tat-tfulija ta' Ġesù li nsibu fl-Evangġelji kanoniċi ta' Matthew 1-2 u Luqa 1-2. Fih niltaqgħu mal-ismijiet tal-ġenituri ta' Marija, Ġwakkin u Anna, u mar-rakkont tat-twelid tal-Verġni Marija. Fil-fatt nistgħu ngħidu li xi festi li niċcelebraw fil-kalendarju liturgiku jsibu l-bażi storika tagħhom proprju f'din il-kitba apokrifa. Dawn jinkludu t-Twelid ta' Marija (8 ta' Settembru), il-Prezentazzjoni ta' Marija fit-Tempju (21 ta' Novmebru), l-Annunċjazzjoni fit-tradizzjoni tal-Knejjes Orjentali (25 ta' Marzu) u l-Gherusija ta' Marija ma' San Ġuzepp (23 ta' Jannar).

Il-festa tal-Prezentazzjoni ta' Marija fit-Tempju hi antikissima fil-liturgija tal-Knejjes Orjentali. L-Imperatur ta' Biżanzju Mikiel Comnenos isemmieha fl-1166. Meta fl-1372 il-Papa Girgor XI baġhat lil Philippe de Maizières, nobbli Franciż bħala ambaxxatur tiegħu f'Ċipru, dan irrakkontalu kemm il-Griegi kienu jiċcelebraw b'solennità din il-festa Marjana. Girgor IX dahhal din il-festa fil-kalendarju tal-kurja papali f'Avignon. Il-Papa Sistu V fl-1585 introduċa din il-festa fil-liturgija Rumana, u Klement VIII sawwar ufficiju proprju għal din

il-festa li giet mifruxa mal-Kristjanità. Il-kalendarju liturgiku attwali, tas-sena 1969, żamm din it-Tifkira liturgika minhabba s-sens profund teologiku li juri lil Marija bħala t-Tempju tal-Patt il-ġdid.

Ir-rakkont tal-Prezentazzjoni tal-Verġni Marija fit-Tempju nsibuh fil-kapitlu 7 tal-*Protovangġelu ta' Ġakbu*:

"Meta t-tifla [Marija] kellha sentejn, Ġwakkin qal lil Anna: «Biex inżommu l-wegħda li għamilna, ejjew nehduha fit-tempju tal-Mulej, sabiex is-Sid ma jkunx kontrina u hekk ma jilqax l-offerta tagħna.» Anna wieġbet: «Ejjew nistennew sa ma jkollha tliet snin, sa ma t-tifla ma tibqax ftitex iżjed lil missierha u lil ommha.» Ġwakkin wieġbet: «Nistennew.» Meta t-tifla għalqet tliet snin, Ġwakkin qal: «Sejħu lil ulied il-Lhud li huma bla tebgħa: kull waħda minnhom tieħu fjakkola taqbad u żzommha mixgħula sakemm it-tifla ma terġax lura u qalbha ma tingibidx lejn il-hwejjeġ li huma barra mit-tempju tal-Mulej.» Dawk hekk għamlu sa ma telgħu fit-tempju tal-Mulej. Il-qassis laqaghha, u wara li biesha, berikha u qal dan il-kliem ta' stagħġib: «Il-Mulej sebbah lil ismek fil-ġenerazzjonijiet kollha. Fl-aħħar jum il-Mulej għad juri il-fidwa tiegħu fik lil ulied Israel.» Imbagħad qegħedha bilqiegħda fuq it-tielet tarġa tal-altar, u l-Mulej Alla


libbisha bil-grazzja tiegħu; u hi bdiet tiżfen fuq riglejha u d-dar kollha ta' Israel bdiet thobbha. Il-ġenituri tagħha baqgħu mistagħġbin u bdew ifaħħru lil Alla Sid ta' kollox għax it-tifla ma urietx li trid terġa' lura. Marija kienet imrobbija fit-tempju tal-Mulej bħal ħamiema safja, u kienet tircievi l-ikel minn idejn l-anglu.”

Is-simboliżmu hu evidenti f'dan ir-rakkont, li jpingi lil Marija bħala dik li giet ikkonsagrata biex tkun Tempju li jilqa' fih il-glorja ta' Alla ta' Israel fil-misteru tal-Inkarnazzjoni. Dan is-simboliżmu hu evidenti fil-festa Orjentali tal-Preżentazzjoni tat-*Theotókos*. Il-κοιτάκιον (*kontákion*), jew poezija liturgika forma ta' innu f'din il-festa jinseg dan it-tifhir: “It-Tempju l-aktar safi tas-Salvatur / Il-kamra prezzjuża u Verġni tiegħu / It-teżor prezzjuż tal-glorja ta' Alla / illum hi ppreżentata fid-dar tal-Mulej. / Hi ġġib magħha l-grazzja tal-Ispirtu. / Għaldaqstant l-angli ta' Alla jfaħħruha: / Tassew din il-mara hi l-għamara tal-ġenna.”

Riferenzi

Meir Ben-Dov, *Found After 1400 Years – The Magnificent Nea*, in *Biblical Archaeological Review*, December 1977.

Oren Gutfeld, *The Emperor's New Church on Main Street, Jerusalem*, in *Biblical Archaeological Review* Vol. 39, No. 6 (Nov-Dec 2013).



L-ITTRA TA' SAN ĠAKBU

(2)

Fr Charles Buttigieg

*“Hemm xi hadd marid fostkom? Halli dan isejjah lill-presbiteri tal-Knisja; u halli dawn jitolbu ghalih u jidilkuh biż-żejt f’isem il-Mulej: it-talba tal-fidi ssalva lill-marid, u l-Mulej iqajmu; u jekk ikun għamel xi dñubiet jinħafzulu”
(Ġakbu 5:14-15)*

Struttura u Kontenut tal-Ittra ta' Ġakbu

Għal L. Thuren (1995), id-diviżjoni tal-ittra hija din: exordium (1:1-18); temi tal-perseveranza u perfezzjoni (1:2-4,12-18), l-għerf u l-flus (1:5-11); propositio (1:19-27), kliem u azzjoni (1:19a-21a), il-kelma u l-azzjoni (1:21b-25), il-kliem u l-flus (1:26-27); argumentatio (2:1-5:6), azzjoni u flus (2:1-26), kliem u għerf (3:1-4:12), kliem u azzjoni (4:13-5:6); peroratio (5:7-20), recapitulatio (5:7-11) u conquestio (5:12-20). R. Kruger jara struttura konċentrika biċ-ċentru jkun 2:1-26 dwar il-fidi u l-opri, f'1:2-8 bħala introduzzjoni u 5:7-20 bħala konkluzjoni. J.E. Cellier jtkellem minn 3 partijiet: 1:1-2:26; 3:1-5:11 u 5:12-20. J.B. Mayor jaqsam l-ittra f'9 sezzjonijiet: 1:1-18, 19-27; 2:1-13, 14-26; 3:1-12, 13-18; 4:1-17; 5:1-11 u 12-20. H. von Soden jaqsamha f'1:1; 2-18, 19-27; 2:1-26; 3:1-17; u 4:1-5:20. Waqt li J.H. Ropes jara dawn it-taqsimiet: 1:2-2:26; 3:1-18 u 4:1-5:20. J.B. Reicke għandu 5 diviżjonijiet: 1:2-18; 2:1-26; 3:1-8; 4:1-5:6 u 5:7-20. Permezz tal-analiżi retorika W. Wuellner fl-1978 jara: introduzzjoni f'1:1-12 magħmula minn preskritt epistulari (1:1), exordium (1:2-4), narratio (1:5-11) u propositio (1:12). Hemm l-argumentatio (1:13-5:6) li Wuellner jaqsmu f'7



sezzjonijiet: 1:13-27; 2:1-13, 14-26; 3:1-12, 13-18; 4:1-12; u 4:13-5:6. Hemm il-peroratio f'5:7-20.

D.H. Edgar (2001) għandu din l-istruttura: 1:2-18 (exordium); 1:19-27 (prothesis, il-fatti); 1:19-3:18 u 4:1-5:20. B. Witherington (2007) jara l-exordium f'1:2-18; 1:19-27 bħala propositio; 2:1-26; 3:1-18 u 4:1-5:6; 5:7-20 bħala peroratio. F.O. Francis jipproponi erba' partijiet: 1:2-27 (il-ferħ); 2:1-26 (il-fidi u l-parzjalita'); 3:1-5:6 (l-imħabba tal-kelma); 5:7-20 (eżortazzjoni tal-aħħar).

F. Vouga jipproponi: 1:2-18 (tissaporti l-provi); 1:19b-3:18 (tirrealizza l-kelma u tirreżisti l-qawwiet); 4:1-5:20 (tagħti xhieda tal-providenza t'Alla quddiem il-qawwiet).

Fl-istruttura konċentrika: 2:1-13 huwa ċ-ċentru, fejn 1:2-3 huma paralleli għal 5:7-10; 1:5-11 huma paralleli għal 4:11-5:6; u 1:1-26 ma' 3:1-12. Skont J. Reese (1982) hemm struttura kġastika fejn iċ-ċentru hija l-perikopa 3:1-18, bil-perikopi 2:1-26 u 4:1-5:6 jikkorrespondu għal xulxin u 1:2-27 u 5:7-70 jikkorrespondu għal

xulxin. R. Crotty (1992) għandu struttura kjustika differenti fejn huwa jzomm il-perikopa 4:1-3 bħala iċ-ċentru, bi 1:16-18 u 5:19-20; 1:19-27 u 5:12-18; 2:1-26 u 4:11-5:11; u 3:1-18 u 4:4-10 jikkorrespondu għal xulxin.

F'1:9-27 naraw li wiehed għandu dejjem ipoġġi fil-prattika dak li tghallem il-kelma.

Hemm eżortazzjonijiet u li wiehed għandu jrażżan l-ilsien (1:26-27). F'2:1-13 naraw is-sitwazzjoni ta' diskriminazzjoni li kien hemm fil-laqgħat tat-talb bejn l-għonja u fl-foqra. Il-libertà u l-helsien huma don ta' Alla. Il-helsien jidher fis-solidarjetà mingħajr interessi. F'2:14-26 għandna t-tema tal-fidi u l-opri.

L-opri huma sinjal tal-fidi vera. Il-fidi trid twassal biex wiehed jagħmel ir-rieda ta' Alla fl-opri bħalma għamlu Abrahām u Rahab. F'3:1-12 naraw il-problemi tal-għalliema li holqu problemi fil-komunità. Naraw il-paragun tal-ilgiem li jservi biex imexxi ż-żwiemel, it-tmun li bih immexxu d-dgħajjes u n-nar li jista' jqabba bosk sħiħ u l-ħsara li jista' jagħmel l-ilsien.

F'3:13-18 naraw l-kritika li nqalgħet għal dawk li jagħmlu lilhom infushom għalliema u l-wegħda eskatoloġika tal-frott tal-gustizzja li ggħib il-paċi.

F'4:1-12 naraw l-egoizmu li jgħib l-kunflitti fil-komunità u naraw l-eżortazzjoni



biex ma naqilghux kalunji u lanqas niġġudikaw lil ħuna, żewġ vizzji li jtellfu l-ħajja komunitarja. F'4:13-5:6, Ġakbu jwissi kontra l-għonja u li hemm il-ġudizzju għalihom. Fl-epilogu 5:7-20, Ġakbu jhegġeġ sabiex nghixu skont il-fidi fil-miġja tal-Mulej. Wiehed għandu jippersevera fuq l-eżempju ta' Ġob u r-rakkomandazzjoni għat-talb u għal min hu marid.

Nistgħu ngħidu li din l-ittra ta' Ġakbu hija 'il-ktieb tal-Proverbji' u l-ktieb tal-profeta Amos' tal-Ġdid Testment. Issemmi l-karattri tal-Antik Testment: Abrahāam f'2:21; Izakk f'2:21; Raħab f'2:25; Ġob f'5:11 u Elija f'5:17, u għalhekk b'rabta ma' dawn il-persunaġġi tissemma l-muntanja Morija fejn Abrahāam kien se joffri lil ibnu bħala sagrificċju, Ġeriko fejn kienet tgħix il-prostituta Raħab u l-Karmelu, il-muntanja

tal-profeta Elija. Jissemma l-mewġ tal-baħar f'1:6; il-ħaxix u l-fjuri f'1:10-11; in-nar f'3:5; l-ilma f'3:11; it-tin u ż-żebbuġ f'3:12; iż-żriegħ u l-ħsad f'3:18; ix-xita f'5:7 u n-nixfa f'5:17: "Elija bniedem bħalna kien: meta talab bil-herqa biex ma tagħmilx ix-xita, għal tliet snin u sitt xhur shaħ ix-xita ma għamlitx fuq l-art."

L-ittra għandha rabta mal-Kodiċi tal-Qdusija fil-kapitlu 19 tal-Levitiku; Ġk 2:1 ma' Lev 19:15; 2:8 ma' Lev 19:18; 2:9 ma' Lev 19:15; 4:11 ma' Lev 19:16; 5:4 ma' Lev 19:13; 5:9 ma' Lev 19:18; 5:12 ma' Lev 19:12; 5:20 ma' Lev 19:17. Fuq kollox l-ittra għandha rabta mal-għerf tal-ktieb ta' Bin Sirak u l-ktieb tal-Għerf: 1:2 ma' Sir 2:1-5; 1:13 ma' Sir 15:11-12; 1:19 ma' Sir 5:11; 2:6 ma' Sir 13:19 u Għerf 2:10; 2:13 ma' Għerf 6:6; 4:13-16 ma' Għerf 5:8-14; 5:3 ma' Sir 29:10; 5:6 ma' Għerf 2:12-20; u 5:14 ma' Sir 38:9. Ġakbu 5:5 ('en

hemera sphages') tirreferi għal Ġeremija 12:3. Hemm xebh ukoll bejn Ġakbu 2:11 ma' Dewt 5:17-18 u Eżodu 20:13-15; Ġakbu 2:23 ma' Ġenesi 15:6 u Ġakbu 4:6 ma' Proverbji 3:34. L-ittra fiha 90 riferenza għall-ktieb ta' Isaija (l-iktar; ara Ġakbu 1:11 "titla' x-xemx tisreġ u bis-shana tnixxef il-ħaxix, u l-fjur tiegħu jaqa' u s-sbuħija ta' surtu tgħib; hekk ukoll jiġrilu l-għani f'kulma jmidd għonqu għalih" u Isaija 40:7 fejn għandna l-istess kliem 'hos anthos chortou'. Ġakbu 5:6 għandha xebh ma' Ben Sira 34:22 u Ġenesi 4:10. L-ittra wkoll għandha x-xebh ma' 1 Pietru kif naraw: Ġakbu 1:1 ma' 1 Pt 1:1; Ġk 1:18 ma' 1 Pt 1:3; Ġk 1:2 ma' 1 Pt 1:6; Ġk 1:25 ma' 1 Pt 1:12; Ġk 1:18 ma' 1 Pt 1:23; Ġk 4:1 ma' 1 Pt 2:11; Ġk 3:13 ma' 1 Pt 2:12; Ġk 4:6-7 ma' 1 Pt 5:5-6; u Ġk 5:20 ma' 1 Pt 4:8.

Fl-Ittra ta' Ġakbu nsibu seba' temi prinċipali: il-paċenzja (1:2-4,12-18; 5:7-12), l-għerf (1:5-8; 3:13-18); is-sinjuri u l-foqra (1:9-11; 2:1-13; 5:1-6); l-ilsien (1:19,26; 3:1-12); it-talb (1:6-8; 4:1-10), il-mard u d-dnub (5:13-20); u l-fidi u l-opri (1:22-27; 2:14-26).

Bibliografija

Alana, O.E., "A word with the rich (James 5:1-6) Part II", in *Verbum et Ecclesia* 24 (2003) 292-305.

Allison, D.C., "James



through the centuries”, in *American Theological Inquiry. A Biannual Journal of Theology, Culture and History* 7 (2014) 11-16.

Allison, D.C., *A Critical and Exegetical Commentary on the Epistle of James*, New York 2013.

Baker, W.R., “Christology in the Epistle of James”, in *EvQ* 74 (2002) 47-58.

Batten, A.J., *What they are saying about the Letter of James?*, New York 2009.

Burchard, C., *Der Jakobusbrief*, HNT 15, Tübingen 2000.

Davids, P.H., “The Catholic Epistles as a canonical Janus: A New Testament glimpse into Old and New Testament Canon Formation”, in *Bulletin for Biblical Research* 19 (2009) 403-416.

Edgar, D.H., “Has not God chosen the poor? The social setting of the Epistle of James”, in *Journal for the New Testament Supplement Series* 206, Sheffield 2001.

Fabris, R., *Lettera di Giacomo: Introduzione, versione, commento*, Bologna 2004.

Hartin, P.J., *James, First Peter, Jude, Second Peter*, *New Collegeville Bible Commentary*, NT 10, The Liturgical Press 2006.

Hartin, P.J., “The Letter of James: Faith leads to action (the indicative leads to the imperative)”, in *Word and*

World 35 (2015) 222-230.

Holloway, G., “James as New Testament Wisdom Literature”, in *Leaven* 8 (2000).

Johnson, L.T., *Brother of Jesus, Friend of God: Studies in the Letter of James*, Grand Rapids (MI) 2004.

Jovanovic, M., “Franz Mussner’s interpretation of the Epistle of James and its impact on Jewish-Christian Dialogue”, in *Unity and Dialogue* 75 (2020) 119-139.

Juguilon, A., “Orthodoxy, Orthopraxis, and orthokardia: a reflection on the Letter of James”, in *Obsculta* 8 (2015) 83-93.

Kamell, M.J., “The implications of grace for the ethics of James”, in *Biblica* 92 (2011) 274-287.

Kirk, J.A., “The meaning of Wisdom in James: Examination of a hypothesis”, in *NTS* 16 (1969) 24.

Kloppenber Verbin, J.S., “Patronage avoidance in James”, in *HTS* 55 (1999) 755-785.

Laws, S., *The Epistle of James*, London 1980.

Lemaire, A., “Burial box of James the Brother of Jesus. Earliest Archaeological evidence of Jesus found in Jerusalem”, in *Biblical Archaeology Review* 28 (2002) 24-70.

Lenski, R.C.H., *The Interpretation of the Epistle to*

the Hebrews and the Epistle of James, Minneapolis 1966.

Llewelyn, S.R., “The Prescript of James”, in *NovT* 39 (1997) 385-393.

Lockyer, H., *All the Apostles of the Bible*, London 1972.

Lodge, J.G., “James and Paul at Cross-Purposes? James 2:22”, in *Bib* 62 (1981) 195-213.

Macarthur, J.F., “Faith according to the Apostle James”, in *JETS* 33 (1990) 13-34.

Mayor, J.B., *The Epistle of St. James. The Greek Text with Introduction Notes and Comments*, London 1910.

McLaren, J.S., “Ananus, James, and Earliest Christianity. Josephus’ account of the death of James”, in *JTS* 52 (2001) 1-25.

Meynet, R., *Trattato di Retorica Biblica*, *Retorica Biblica* 10, Bologna 2008.

Mitton, C.L., *James*, Grand Rapids (MI) 1966.

Moo, D.J., *The Letter of James*, *Pillar New Testament Commentary*, Grand Rapids (MI) 2000.

Mussner, F., *La lettera di Giacomo*, Brescia 1970.

Myllykoski, M., “James the Just in History and Tradition: perspectives of past and present scholarship (Part II)”, in *Currents in Biblical Research* 6 (2007) 11-98.

Pavelcik, J., "Isaianic Variations in the Letter of James", in *Theologica* 9 (2019) 117-133.

Popkes, W., *Der Brief des Jakobus*, Leipzig 2001.

Van der Merwe, D.G., "The impact of the economic system on social and labour relations in the early church as revealed in the Letter of James", in *Verbum et Ecclesia* 33 (2012) 1-12.

Weaver, J.A., "The Heart of the Law: Love your neighbour (Jas 2:8-13)", in *Review & Expositor* 108 (2011) 445-446.

Witherington, B., *Letters and Homilies for Jewish Christians: A socio-rhetorical commentary on Hebrews, James, and Jude*, Downers Grove (IL) 2007.



**IL-PROFETA EZEKJEL
L-GĦAQDA BEJN
ISRAEL U L-ĠUDEA**

Mons Lawrenz Sciberras



Din it-thabbira daqskemm xewqa mqanqla tal-għaqda bejn Israel u l-Ġudea li jitkellem dwarha il-profeta Eżekjel qieghda dritt wara d-dehra tal-għageb li kellu l-profeta dwar l-għadam niexef (Eżk 37,1-14). Dejjem

bil-qawwa tal-Ispirtu dan l-għadam li kien qed jippreżenta lil-Lhud tal-Ġudea fl-eżilju tal-Babilonja jieħu l-hajja u jqum.

Issa Eżekjel ibassar xi haġa oħra qawwija u tant

mixtieqa. Din hija l-għaqda mill-ġdid taż-żewġ saltniet; dik ta' Fuq mela Israel bil-belt kapitali issa Samarija, u s-saltna ta' Isfel, mela l-Ġudea bil-belt kapitali Ġerusalemm. In-nies ta' Israel kienu jmorru jqimu

u joffru sagrafiċċji 'l Alla fit-tempji ta' Dan u Betel, fil-waqt li dawk tal-Ġudea baqgħu jmorru fit-tempju ta' Ġerusalem, tempju mibni mis-sultan Salamun.

Il-qsim tas-saltna

Wara li miet Salamun, lahaq floku ibnu Rehobogħam (1 Slat, 11,43). Izda s-sultan il-ġdid xejn ma kien għaqli, kellu tassew moħħ ta' tifel. Tant hu veru dan, li dan Rehobogħam meta gie biex jiddeciedi fuq haġa ta' importanza enormi għal pajjiżu, jiġifieri dwar il-ġbir tat-taxxi, Rehobogħam ta widen biss minn dak li fesfsulu f'widnejh iż-żgħazgħ ta' madwaru (1 Slat 12,10).

U Rehobogħam wegħibhom hekk lill-ġemgħa kollha ta' Israel li marru jitolbuh biex iħaffilhom it-taxxi li bihom kien taqqalhom missieru Salamun. "Missieri taqqalikom il-madmad, u jien se nżid fuqu. Missieri sawwatkom bil-frosti, imma jiena nsawwatkom bl-iskorpjuni" (1 Slat 12,11). Preċiżament dan kien il-parir li tawh dawk ta' moħħhom ħafif sew, li kien imdawwar bihom Rehobogħam.

U r-riżultat ta' dan kien wiehed diżastruż tassew, wiehed ta' ħsara rreparabbli. Inqasam u xpakka fi tnejn in-nazzjon ta' Israel. U biex il-firda tkompli tkun ta' diżastru l-qasma saret b'mod

li taħsdek: Ghaxar trubujiet kontra tnejn. U bħala kap u mexxej ġdid tagħhom dawn l-għaxar tribujiet għażlu li Ġerobogħam, fil-waqt li għamlu lil Samarija l-belt kapitali tagħhom. Hekk dawn in-nies infirdu firda tassew kbira b'konsegwenzi enormi tassew: kemm materjali kif ukoll spiritwali.

Dan kien għadu mhux biżżejjed, għaliex dan Ġerobogħam biex iwaqqaf in-nies tiegħu milli jibqgħu imorru t-tempju ta' Ġerusalem biex hemm jaduraw lil Alla u joffrulu id-debhiet tagħhom kif dejjem kienu għamlu, Ġerobogħam bnielhom żewġ imqades oħra; wiehed fil-parti ta' fuq nett mela Dan u l-iehor mal-konfini, mela Betel. Dawn in-nies għalhekk baqgħu għal snin twal miġġildin ma' xulxin, ma jitkellmux u ma jinħamlux bejniethom.

It-tnejn fl-eżilju

Seħhew grajjiet oħra li komplew għenu u kabbru biex il-firda tkompli aktar titwessa u tissaħħaħ. Dawn il-grajjiet huma ż-żewġ eżilji; wiehed li sar fl-Assirja u l-iehor fil-Babilonja. Imma minkejja li d-deportati kienu t-tnejn Lhud, nibtu u nħolqu ċirkustanzi li aktar beghduhom minn xulxin, il-mibegħda ta' bejniethom.

Kien il-qawwi Tiglat Pileser I li madwar is-sena 722 rebaħ lil Israel u kaxkar in-nies fost tbatijiet l-aktar ħorox u ta' demm lejn

l-Assirja. "Għalhekk il-Mulej inkorla sewwa għal Israel, u warrabhom minn quddiem wiċċu" (2 Slat 17,18). Din is-sitwazzjoni makabra kompliet tiggrava meta "s-sultan ta' l-Assirja gieb nies minn Babilonja, minn Kut, minn Ghawwa minn Hamat u minn Sefarwajjim, u qegħidhom fl-ibliet tas-Samarija minflok ulied Israel; u għamlu lis-Samarija b'tagħhom u bdew jgħammru fi blietha" (2 Slat 17,14). Hawnhekk issa sar ukoll żwieġ imħallat, tant li r-razza pura tas-Samaritani intilfet kważi għal kollox.

Niġu issa għal Ġudea, għal Ġerusalem u xejn anqas għat-tempju. Dawn in-nies ta' Ġerusalem kellhom fiduċja għamja għal kollox li minħabba l-maqdes fejn Alla kien qed jgħammar fosthom fis-shaba li nizlet nhar jum il-konsagrazzjoni (1 Slat 8,10), hasbu bis-shiħ kollu, li hadd u xejn ma seta' għalihom! Ġeremija kien qawwi ħafna fi kliemu meta qalilhom sew: "Isserħux raskom bi kliem qarrieq u tghidu." hawn hu t-tempju tal-Mulej, it-tempju tal-Mulej, it-tempju tal-Mulej" (Ġer 7,4).

U d-daqqa qerrieda tal-eżilju lin-nies tal-Ġudea waslet ukoll. Kienet is-sena 586 meta Nabukodonosor sultan tal-Babilonja, tela' għal Ġerusalem u wara li garrat, ħarbat u kisser it-tempju u seraq dak kollu li kien tant prezzjuż kaxkar in-nies lejn il-jasar tal-

Babilonja. Huwa kkalkulat li ittiehdu bejn 35.000 u 50.000 eżiljat marbutin, imkaxkrin u msawtin.


Wiehed mis-salmi li qaxxar sew s-sitwazzjoni makabra u ta' dwejjaq li kienu għaddejin minnha dawn l-eżiljati – 'il bogħod minn

arthom, ebda forma ta' sagrificċju, xejn ħarsien ta' jum is-Sibt – huwa s-salm 137: "F'xatt ix-xmajjar ta' Babilonja, hemm qgħadna bilqieghda u bkejna" (Slm 137,10. Kien imbagħad is-sultan Ćiru tal-Persja li fis-sena 536 hareg l-editt biex

kull min jixtieq li jirritorna lejn artu dan seta' jgħamlu bil liberta' kollha.

Ix-xewqa ta' Eżekjel

Dan huwa l-kuntest reali u storiku li ħadem u



habbar issa dwaru Eżekjel. Interessanti hafna kif il-messaġġ mimli tama tal-profeta, se jipprova jwasslu bis-simboli ta' żewġ injamiet biex fuqhom inaqqax isem Ġuda, u isem Israel u d-dar kollha. Dejjem skont Eżekjel sa issa dawn iż-żewġ nazzjonijiet, it-tnejn li huma fl-eżilju se jerġgħu jingħaqdu flimkien. U dan isir taht "il-qaddej tiegħi David ikun il-prinċep fuqhom għal dejjem" (Eżk 37,25).

Il-profeta jkompli johroġ għad-dawl ix-xewqa qawwija ta' Alla salvatur ta' dan il-poplu. U għalhekk li Eżekjel jikteb diversi verbi kollha għandhom għan u skop wiehed, dak ta' mħabba u hniena vera: "niġmagħhom". "niġbhom f'arthom", "insalvahom", "insaffihom". Wara dawn l-erba' verbi tal-profeta dejjem hemm il-hsieb ta' Alla feddej, salvatur u providenza. Anzi jkompli jissigilla din ir-realtà hekk: "huma jkun għalija l-poplu tiegħi, u Jiena nkun għalihom Alla tagħhom" (Eżk 37,23).

Ezekjel l-ewwel isemmi lis-sultan David bħala l-mexxej u r-ragħaj tal-poplu. Hawn titwettaq profezija li Natan għamel lir-ragħaj ta' Betlehem (2 Sam 7) fejn wiegħdu li l-familja tiegħu u s-saltna tiegħu jibqgħu shaħ quddiemu għal dejjem. "It-tron tiegħek jibqa' shiħ għal dejjem" (2 Sam 7,17).

Però l-profeta jkompli jinzal aktar fl-għerqu ta' l-istorja

tas-salvazzjoni meta isemmi wkoll il-patrijarka Ġakobb. Hawn ta' min ifakkar li kien minn dan il-personaġġ li ħarġu t-tnax il-tribù li jiffurmaw u sawru poplu magħżul ta' Israel. Kien dan il-patrijarka li waqt il-ħin ta' mewtu sejjah it-tnax uliedu u berikhom b'barka u ħarsa għal ġejjieni (Ġen 49,50). "U jgħammar fl-art li jiena kont tajt lill-qaddej tiegħi Ġakobb, l-art li fiha għammru missirijethom għal dejjem" (Eżk 37,25).


Il-patt ta' veru

Wegħda oħra li Eżekjel qed ibassar meta dan il-poplu jerġa' jingħaqad u jirritorna għall-għerqu tiegħu huwa l-patt, *berit*. Fit-Testment il-Qadim insibu tal-anqas tliet pattijiet, fejn dejjem Alla jindahal f'din il-missjoni. L-ewwel ma Noè fejn il-qaws wera sinjal tangibbli li għamel Alla mal-poplu tiegħu u li qatt aktar dan Alla ma kien se jikkastiga b'dan l-mod. (Ġen 9,13). It-tieni patt ma' Abraham fejn Alla wkoll iwiegħed art, nisel u barka lill-familja ta' Abraham (Ġen 15,18). Anzi din il-wegħda tidher li fiha esaġerazzjoni, imma dan kien il-mod ta' kif jirragunaw fejn tidhol il-barka u l-ħarsien ta' Alla. It-tielet patt isir ma' Mosè f'riġlejn il-muntanja Sinaj (Ez 24). Dan il-patt ġie ssiġġilat bid-demmm tal-annimali, billi Mose l-ewwel raxx fuq

l-artal mibni minn tnax 'il ġebli mhux mingurin, imbagħad fuq il-poplu miġbur. "Hawn hu d-demmm tal-patt li l-Mulej għamel magħkom skont dan il-kliem kollu" (Ez 24,8).

Issa l-profet Eżekjel biex jagħmel il-qalb lill-poplu magħżul, minkejja li jinsab maqsum u mifrud minn xulxin ifakkar fil-patt: "nagħmel magħkom patt ta' sliem, ikun patt magħkom għal dejjem; inwettaqhom u nkattarkom u nqiegħed fosthom għal dejjem is-santwarju tiegħi" (Eżk 37,26).

U l-aġent ta' dan kollu ma huwa ħadd jekk mhux Alla ħaj u veru, Alla tal-ħajjin. Quddiem dan il-kliem ta' profezija Ezekjel jasal biex jikkonkludi li l-għaqda bejn Israel u Ġuda issir tassew, għaliex l-aġent ta' dan kollu huwa Alla tagħhom stess.



Marcello Ghirlando



Il-Bibbja hija għajn hajja ta' talb. Bħall-profeta Izaija issejhlina: "Ejjew intom ilkoll li bikom il-għatx, ejjew għall-ilma" (Iż 55: 1). Aħna bil-għatx biex nitolbu, bil-għatx biex nisimgħu u niġu mismugħa minn Alla tagħna li huwa mħabba. Dan il-għatx naqtgħuh bl-Iskrittura. Jekk naqraw il-Bibbja kuljum insibu għajjnuna kbira għall-hajja ta' talb mibnija fis-sod, hajja ta' talb mibnija fuq relazzjoni intima ma' Alla. Hija relazzjoni li tgħinna nidhlu xi ftit fil-misteru tal-kobor t'Alla. Kobor li jdawwalna u jurina dak li verament aħna: ċkejnin, midinbin u fi bżonn kbir tiegħU. Nistgħu b'hekk nagħmlu esperjenza tas-sliem, il-ferħ, il-barka u s-salvazzjoni li Alla joffriena. Nikbru fil-għarfien ta' l-imħabba tremenda li biha Alla jhobbna, l-interess u l-kura

tiegħU. Nitgħallmu nersqu lejn Alla bil-fiduċja u bl-imħabba.

Meta titlob bil-Bibbja uża siltiet familjari. Mhux kull parti tal-Bibbja tqanqalna għat-talb. Il-listi tal-liġijiet, l-arbli tar-razza, ir-rakkonti tal-gwerer forsi ma tantx jgħinuna biex nidhlu f'relazzjoni hajja ma' Alla. Anke jekk il-poplu Lhudi dejjem irrifletta fuq dawn is-siltiet diffiċli u ra fihom sinjal tal-provvidenza ta' Alla. Huwa aktar faċli għalina ngħinu lilna nfusna għat-talb billi ninqadew b'siltiet mill-Bibbja li magħhom aħna aktar familjari. Per eżempju, ir-rakkonti tal-holqien li nsibu fil-Ktieb tal-Ġenesi (1:1 – 2:25) jistgħu jgħinuna nduqu l-qawwa kreattiva ta' Alla u nifhmu aħjar il-ġmiel kollu tal-holqien u r-rifless ta' Alla li jidher fil-hlejjaq mahluqa minnu. Huma

rakkonti li jfakkruna l-kobor tal-bniedem, mahluq fuq is-sura u x-xbieha ta' Alla. Jew, per eżempju, ir-rakkont sabiħ tas-sejha ta' Abraham u tal-Patt li Alla jagħmel miegħu (Ġen 17:1-27) jista' jgħinna nikkontemplaw l-hidma ta' Alla li jsejjaħ lil Abraham biex minnu johloq poplu magħżul. Jekk Alla kellu dan il-pjan għal Abraham, min jaf xi pjann għandu għad-dinja, għal kull wiehed u waħda minna! Ir-rakkonti li jitkellmu minn Mosè quddiem is-sigra taqbad jew fuq il-Għolja tas-Sinaj (Eżodu 3:16-25) jistgħu jgħinuna niggustaw il-preżenza ta' Alla flimkien mal-qaddej tiegħu Mosè. Bhal Mosè, anke aħna nħossu li l-preżenza divina hija rifless tal-qawwa ta' Alla. U f'dan it-talb tagħna nduqu xi ftit it-togħma tal-hajja u tal-qawwa divina.



Meta ahna naqraw l-Iskrittura kuljum u b'mod perseveranti, dan iwassalna biex inrawmu fina konvinzjoni profonda ta' l-imhabba eterna u fidila ta' Alla. Alla għandu kura tagħna u huwa preżenti fil-bżonnijiet kollha tagħna. Dan niftakru fih jekk ingibu quddiem għajnejna ir-rakkont tal-protezzjoni li Alla wera mal-poplu l-magħżul matul il-mixja twila tiegħu fid-deżert. Bħala twegiba għat-talb ta' Mosè, Alla pprova għajjnuna, ikel u ilma. Alla wera li kien fidil, minkejja l-inkostanza tal-poplu, u wasslu sa l-art imwiegħda. Meta ahna naqraw u ngibu quddiem għajnejna dan kollu mingħajr ma rridu nhossu li Alla jimxi magħna tassew bl-istess mod. Nemmu li Alla jipprovdilna, minkejja n-nuqqas ta' fiduċja u l-inkostanza tagħna!

Kliem it-talb tagħna

Il-Bibbja tista' tagħtina wkoll il-kliem għat-talb tagħna. Il-Ktieb tas-Salmi, mill-bidu ta' l-istorja tal-Knisja, sawwar il-ħajja tat-talb tagħha. Is-Salmi kienu fil-fatt it-talbiet tal-poplu Lhudi, talbiet li ħargu mill-qalb tal-poplu matul l-istorja mqanqla tiegħu. Is-salmi kienu t-talbiet ta' Marija, Ġuzeppi u ta' l-istess Mulej tagħna. Is-Salmi nistgħu naghmluhom it-talbiet personali tagħna. Min ma jinqedix bis-Salm

23: "Il-Mulej hu r-ragħaj tiegħi, xejn ma jonqosni..." u hafna minna ninqedew b'dan is-salm biex ingeddu r-rabta tagħna mal-Mulej, rabta ta' fiduċja u ħajja. Jew nistgħu nużaw is-Salm 139: "Mulej, inti tgħarbilni u tgħarrafni... taf il-ħsibijiet tiegħi...", salm li nistgħu nitolbuh biex neżaminaw il-kuxjenza tagħna.

Mill-għajn ta' l-Iskrittura nistgħu wkoll nisiltu talbiet qosra. Per eżempju, nistgħu nitolbu u ngħidu: "Mulej, iftaħli sofftejja u fommi jxandar it- tifhir tiegħek" (Salm 51:17), jew "Mulej Sid tagħna, kemm huwa kbir ismek fl-art kollha!" (Salm 8:2), jew "Duqu u taraw kemm hu tajjeb il-Mulej" (Salm 34:8). F'mument ta' dgħufija nistgħu naghmlu tagħna t-talba ta' Bartimew (Mk 10:47), "Ġesù, Bin David, ikollok ħniena minni!" Aktar ma nsiru familjari mal-Bibbja, aktar ninqedew bl-istess Kelma ta' Alla fit-talb tagħna.

Il-Bibbja spiss tisfidana għax issejhlha għall-konverżjoni u l-indiema. Meta naqraw il-Profeti ta' l-Antik Testment jew id-Diskors ta' Ġesù fuq il-muntanja (Mt 5 - 7) fil-Ġdid Testment, il-Kelma ta' Alla tqanqalna biex nitolbu l-qawwa ta' Alla biex inkunu nistgħu nibdlu ħajjitna għall-aħjar. Quddiem l-idea u l-bżonn tal-bidla, naghmlu tagħna il-kelma tan-nies fil-Vanġelu ta' San Ġwann: "Dan il-kliem iebes; min

jista' jilqgħu?" (6:20). U din ukoll issir talba, talba biex il-Mulej isahhah il-fidi dgħajfa tagħna u jsalvana.

Personagġi bibliċi li jgħallmuna nitolbu

Jekk inqallbu l-paġni tal-Bibbja nsibu bosta personagġi bibliċi li jgħallmuna nitolbu meta naqra l-impenn tagħhom għas-sejha li għamlilhom Alla. Anke huma, bħalna, tħabtu biex jifhmu u jagħmlu r-rieda ta' Alla f'ħajjithom. Permezz tat-talb tagħhom huma tkellmu ma' Alla u semgħu s-sejha tiegħu. Mosè mexxa l-poplu l-magħżul lejn il-helsien mill-jasar ta' l-Eġittu u fl-erbghin sena fid-deżert. Huwa tħabat biex ighin lill-poplu jifhem ir-rieda ta' Alla. Il-Ktieb tad-Dewteronomju jfakkarna fil-kliem li Mosè qal lill-poplu u fid-djalogu tiegħu ma' Alla. F'Dewteronomju 6:4-5 insibu t-talba tal-poplu, ix-'Shema Israel': "Isma' O Israel, il-Mulej huwa Alla tagħna, il-Mulej huwa wiehed! Għalhekk għandek tħobb lill-Mulej Alla tiegħek b'qalb kollha, b'ruhek kollha u bis-saħħa tiegħek kollha". Ġob jigi pprezentat lilna bħala mudell ta' perseveranza, hu li għadda minn bahar ta' nkwieta u diffikultajiet. Minkejja li jitlef kolloxx, huwa jibqa' fidil lejn Alla. Quddiem il-kliem ta' hbieb



li jġu biex jikkunslawh, huwa jifhem li t-tbatija tiegħu ma tistax titfisser fil-kliem. Huwa jesprimi r-rabja tiegħu għal Alla; ħass li ġie abbandunat minn Alla. It-talba ta' disperazzjoni li

huwa jagħmel twasslu biex jagħmel esperjenza vera tal-preżenza ta' Alla. David, l-ikbar sultan ta' Israel, kellu relazzjoni profonda ma' Alla li sejjaħlu u kkonsagrah sultan. Anke jekk sar

personagg' politiku qawwi, u mhux darba waqa' fid-dnub gravi, David qatt ma' naqas mill-impenn tiegħu li jibqa' maqgħud ma' Alla fit-talb. Is-Salm 51, dak li jissejjah 'Miserere', jingħad li huwa

frott l-indiema ta' David, wara li qatel lil Urija biex jehodlu lil Batseba, martu. It-Tieni Ktieb ta' Samwel jipprezentalna diversi talbiet ta' David lil Alla (2 Sam 7:18-29; 22). Minn fost il-profeti nistgħu hawn nitkellmu minn Ġeremija. Jitqabad mas-sejha tiegħu u jkellem lil Alla fuq il-bezghat tiegħu. Jitlob u jokrob lil Alla: "Qarraqt, Mulej, u jien tqarraqt: kont aqwa minni, u għelibtni. Jien nsir id-dahka ta' kuljum, kulhadd jiddieħak bija... u jien għidt: ma nsemmihx aktar, ma nitkellimx aktar f'ismu. Izda f'qalbi hemm bħal nar jaqbad, magħluq f'għadmi. Għejejt inżommu magħluq ġo fija, ma niflaħx aktar għalih"(Ġer 20:7.9). Meta nhossuna magħfusin mill-isfidi li għandna biex ngħixu bħala nsara f'din id-dinja tagħna, kemm nagħmlu sewwa jekk nitolbu u nagħmlu tagħna l-kliem tal-profeta Ġeremija (20:7-19)!

Jekk nifthu l-paġni tal-Ġdid Testment, ingħibu quddiem għajnejna lill-appostlu Pawlu. Il-ħajja tat-talb ta' Pawlu kienet magħgħuna haġa waħda mal-ministeru tiegħu. Huwa mudell ta' talb; iqanqal it-talb fl-oħrajn u dejjem johloq opportunitajiet biex jitlob kontinwament. Jekk naqbadu l-ittri tiegħu nindunaw li huma kollha talbiet miktuba lil u għall-komunitajiet insara tal-bidu li lilhom kien

wassal il-Vangelu. Huwa heġġeġ dejjem għat-talb. Ħafna mit-talbiet tiegħu huma t-talbiet li l-Knisja tuża sal-ġurnata tal-lum (1 Tess 3:9-13; 1 Tim 2:1-6; Fil 2:3-11; 4:4-9; Rum 12:9-20).

Marija hija mudell ta' fiduċja mimlija kuragg f'Alla. Hija miftuħa għar-rieda ta' Alla li tilqa' b'radd il-ħajr: "Ruħi tfaħħar il-kobor tal-Mulej, u l-ispiritu tiegħi jifrah f'Alla s-Salvatur tiegħi!...Għax hu xeħet għajnejh fuq iċ-ċokon tal-qaddejja tiegħu, iva minn issa 'l quddiem kull nisel jibda jsejjaħli hienja..." (Lq 1:46-55). It-talba ta' Marija, misluta mit-talb tal-Bibbja (1 Sam 2, 1-10), issir it-talba tan-nisrani, għax f'Marija n-nisrani jara xempju tad-dixxipli perfett u fit-talb tagħha, xempju tat-tifhir perfett li nistgħu nagħtu lil Alla.

"Mulej, għallimna nitolbu"

Mill-Vangeli l-Mulej iġhallimna nitolbu kif għallem lid-dixxipli tiegħu. Il-Vangeli kontinwament ifakkruna kemm hu stess kien ifittex il-postijiet kwieti u ż-żmien biex jitlob. Kien jitlob b'mod spontanju u minn qalbu, kien jitlob bit-talbiet ta' żmienu u tal-kultura tiegħu. Biżżejjed niftakru fil-Mulej mislub li jitlob bis-Salm 22: "Alla tiegħi, Alla tiegħi, għaliex tlaqtni". Ġesù talab mill-qalb – bil-biki, għarrkupptejh,

b'lehen għoli u bid-dmugh, fil-ferħ u fin-niket, fit-tbatija, dejjem fil-għaqda ta' l-umanità sħiħa tiegħu ma' Alla (ara: Mt 26:39; Mk 7:34; Ġw 11:41; 17:1; Lhud 5:7). Dan iġhallima, li meta nitolbu, aħna mmorru b'dak li verament aħna quddiem il-Missier: bil-ferħ u bin-niket, bis-saħħa u bil-mard, b'radd il-ħajr u bil-ħtigijiet tagħna. Ġesù jitlob f'kull mument importanti tal-ħajja tiegħu (Lq 3:21-22; 9:28-29; Mk 14:32) u qabel kull ġrajja deċiziva fil-ministeru tiegħu (Lq 6:12; 9:18; 11:1; Mk 1:35). Imma talab ukoll anke fil-ħajja ordinarja ta' kuljum, wara ġurnata xogħol ta' predikazzjoni u fejqan. Għal Ġesù it-talb u l-ħajja kienu haġa waħda magħgħuna flimkien, għaġna li ssahhet mill-mument speċjali ta' talb li hass li kellu b'żonn kontinwament jagħmel. It-talb huwa l-akbar sinjal tad-dipendenza tagħna minn Alla, aħna li nersqu bit-tama lejn il-Missier biex jidhol b'qawwa fid-dgħufija tagħna, iġharrafna r-rieda tiegħu, u jkun Hu stess li jagħtina l-qawwa nagħmluha. Hekk għamel Ġesù fil-Ġnien tal-Ġetsemani, fejn insibu d-dehra evangelika ta' l-isbaħ talba, tat-talba perfetta tan-nisrani (Mt 26:36-46): "Tkun magħmula r-rieda tiegħek!". B'talbna nesprimu l-fiduċja u l-ferħ tagħna fil-provvidenza ta' Alla li jlibbes bil-ġmiel il-ġilji tal-widien u jnissel il-gratitudini fil-qalb ċkejnkna



taghna (Mt 6:25-34). Ma' Ġesù nifirhu għal pjan divin f'hajjitna (Lq 10:21-22), u nroddu ħajr lil Alla għall-qawwa tremenda tiegħu f'hajjitna, bħalma għamel l-istess Ġesù quddiem il-qabar ta' Lazzru (Ġw 11:42).

Il-Vanġeli jgħallmuna li f'din id-dipendenza taghna minn Alla huwa sewwa nitolbu għal dak li neħtiegu. Huwa sewwa li nagħmlu t-talb ta' interċessjoni, għalina u għall-bżonnijiet ta'

l-oħrajn. Nitgħallmu nitolbu għall- bżonnijiet taghna individwali (Mt 6:11), għal aktar ministri tal-Vanġelu (Lq 10:2), għat-tamiet tal-Knisja (Mt 5:11) u għal dawk li huma fi bżonn fid-dinja (Mk 6: 34). Nitgħallmu nitolbu mhux biss mill-eżempju ta' Kristu imma anke mit-tagħlim tiegħu. Hu jgħallimna nitolbu bil-fidi u l-fiduċja: "Itolbu u jingħatakom, fittxu u ssibu; ħabbtu u jifthulkom"(Lq

11:9). Din il-fiduċja hija mibnija fuq il-fatt li l-Missier jaf aħna x'neħtiegu (Mt 6, 8) u fuq il-kliem ta' Ġesù: "U kull ma titolbu f'ismi, jiena nagħmlu, biex il-Missier ikun igglorifikat fl-Iben"(Ġw 14:13). Hu għalhekk li bil-parabboli tiegħu Ġesù għallimna nitolbu b'kostanza u perseveranza (Lq 11:5-8; 18:1-8), bi kliem sempliċi u ħiereg tassew mill-qalb (Mt 6:7). Ġesù igħallimna nitolbu biex nagħrfu u nagħmlu r-rieda tal-Missier u mhux biex inbiddu r-rieda ta' Alla! It-talb taghna huwa l-mod biex aħna nilqgħu bl-imħabba il-preżenza ta' Alla f'hajjitna.

Meta d-dixxipli talbu lil Ġesù jgħallimhom jitolbu, huwa għaddielna t-talba tal-Missier. B'din it-talba perfetta Ġesù għallimna nagħrfu f'Alla lil Missier, l-'Abba' taghna; għallimna nigglorifikaw l-isem imqaddes tiegħu u nfittxu s-saltna u r-rieda tiegħu fil-kuljum ta' hajjitna. Għallimna nitolbu għall-bżonnijiet taghna, li nixxennqu għall-maħfra u li jimlina bil-qawwa t-tama fil-mumentu tat-tigrib; u jehlisna mill-Ħażin. Il-Bibbja hija tassew għajn bla taqta' għat-talb! Jekk nitolbu bis-salmi jew nistgħagħbu bil-holqien, jew nimxu ma' Israel fid-deżert jew ningħaqdu ma' Ġesù u ngħajtu 'Abba', nindunaw li aktar ħin ma ngħaddu mal-Bibbja, aktar inkunu qed

nitolbu. Ghax tassew, “musbieh għal riġleġja l-kelma tiegħek, u dawl fil-mogħdija tiegħi” (Salm 119:97).

Dan l-artiklu huwa wiehed minn sensiela ta' artikli li kien deher il-Ktieb, Il-Bibbja f'Idejna, Introduzzjoni Ġenerali għall-Iskrittura Mqaddsa, ippubblikat mill-Kummissarjat ta' l-Art Imqaddsa fis-sena 2008.

Fl-okkażjoni tas-Sena Pastoralid dedikata lis-Smigh tal-Kelma ta' Alla, fid-Djoċesi ta' Għawdex, u f'għeluq il-mitt sena mill-wasla ta' l-Istatwa Titulari ta' Sant'Antnin ta' Padova, fil-Knisja tagħna ta' Għajnsielem, il-Ktieb qed jiġi stampat mill-ġdid bħala sussidju għal dawk li jixtiequ jintroduċu ruħhom għall-Kotba Mqaddsa. U dan partikolarment għall-Gruppi Nsara f'Għawdex u l-Lajci impenjati fi hdan il-Knisja.

Il-Ktieb se jkun lest għal nofs iż-Żmien tar-Randan.



**L-ISPIRTU S-SANTU
FL-EVANGĠELJU
SKONT SAN ĠWANN**

Rev Dr Martin Micallef OFMCap



Il-kelma bil-Grieg għall-Ispirtu hija *pneuma* tagħmel parti mill-vokabularju teoloġiku tal-Evangelju skont San Ġwann, fejn tintuża għal tant drabi b'referenza għall-Ispirtu ta' Alla, għalkemm xi drabi tintuża għall-ġewwieni tal-bniedem. Meta San Ġwann juża din il-kelma b'referenza għall-Ispirtu ta' Alla, nistgħu ngħidu li juża b'erba' modi differenti. (i) L-Ispirtu huwa l-qawwa ta' Alla mogħti lill-bniedem. (ii) L-użu tal-kelma "Spirtu" hija marbuta mal-preżenza ta' Alla li twassal għall-ħajja ġdida f'dawk li jemmnu. (iii) Din il-ħajja ġdida hija pprezentata bħala "twelid." (iv) Il-kelma "pneuma" hija użata f'rabta mal-kelma *parakletos*, l-avukat, dak li jgħinek, imsejjaħ "l-Ispirtu tal-Verità," għalkemm fi Ġw 14:26, l-avukat hu msejjaħ "l-Ispirtu s-Santu."

F'dan l-artiklu se jrin naraw l-użu tal-kelma *pneuma*

fil-Evangelju skont San Ġwann. B'dan il-mod inkunu nistgħu nkomplu napprezzaw it-teoloġija profonda ta' dan l-Evangelju pprezentata permezz tan-narrativa li hija differenti minn dik tal-Evangelji Sinottiċi.

L-Ispirtu s-Santu li baqa' fuq Ġesù

L-ispirtu jissema sa mill-bidu nett tal-Evangelju skont San Ġwann f'rabta mal-figura ta' Ġwanni l-Battista. L-Evangelista San Ġwann, f'xebh mal-Evangelji l-oħra, jibda l-ministeru ta' Ġesù f'rabta ma' Ġwanni l-Battista. Nistgħu ngħidu li f'kull Evangelju hemm referenza għall-Ispirtu f'dawn il-ġrajjet marbutin mal-Battista. Minkejja dan, ir-Raba' Evangelista żviluppa u addatta din it-tradizzjoni dwar Ġwanni l-Battista

skont l-għan li għalih kien qed jikteb.¹

L-Evangelista San Ġwann jipprezentalna lil Ġwanni l-Battista li ra lil Ġesù għaddej. Lid-dixxipli tiegħu Ġwanni jgħidilhom hekk: "Dan hu li għalih għedtilkom, 'Warajja ġej bniedem li hu aqwa minni, għax kien qabli. Anqas jien stess ma kont nafu; imma jien għalhekk ġejt nghanmed bl-ilma, biex hu jkun mgħarraf lil Israel.' U Ġwanni xehed għalih u qal: 'Jiena rajt l-Ispirtu nieżel mis-sema bħal hamiema u joqgħod fuqu.'² Imbagħad inkomplu naqraw: "Tabilhaqq, anqas jien ma kont nafu; imma dak li bghatni nghanmed l-ilma, hu stess qalli, 'Fuq min tara l-Ispirtu jinżel u joqgħod, dak hu li jgħammed bl-Ispirtu s-Santu.'³

Mela Ġwanni l-Battista mhux biss ra l-Ispirtu niżel fuq Ġesù, imma jenfasizza wkoll li l-Ispirtu "baqa" fuq Ġesù. L-użu tal-verb "baqa" - bil-Grieg: *menein* - huwa wiehed importanti f'dan l-Evangelju, tant illi jintuża daqs erbghin darba f'dan l-Evangelju.⁴ Aktarx li r-referenza għall-Ispirtu li niżel u "baqa" fuq Ġesù sservi biex turi li Ġesù kien tassew il-mibgħut tal-Missier, u allura dak kollu li għamel u qal kien ġej bil-qawwa tal-Missier. F'dan l-ewwel użu tal-kelma "tibqa" f'rabta mal-Ispirtu li niżel fuq Ġesù, l-Evangelista

diġà mela qed jurina, kif li “tibqa” hija azzjoni li tappartjeni lir-realtà divina.⁵ Fil-fatt, aktar ma’ dan l-Evanġelista juża dan il-verb, aktar jieħu tifsira simbolika milli fiżika.⁶

Fil-Kummentarju tiegħu fuq l-Evanġelju skont San Ġwann, San Ċirillu ta’ Lixandra, jikkumenta fit-tul fuq dan il-vers b’referenza għall-Ispirtu li “niżel” u “baqa” fuq Ġesù. San Ċirillu jagħmel dan bl-użu tat-tipoloġija ta’ Adam sabiex juri li l-Iben ta’ Alla wera li kien it-Tieni Adam meta sar bniedem, irċieva l-Ispirtu bħala bniedem sabiex l-ewwel iqaddes l-umanità tiegħu u bħala konsegwenza jqaddes il-kumpliment tal-umanità.⁷

Twelid mill-ilma u l-Ispirtu

L-Ispirtu jerga’ jissemma f’wiehed mill-episodji li nsibuh irrakkuntat biss f’dan l-Evanġelju: il-laqgħa bejn Ġesù u Nikodemu li sseħħ bil-lejl. Fid-djalogu bejn dawn iż-żewġ personaġġi, Ġesù jispjega lil Nikodemu l-bżonn li jibda jirraġuna b’mod differenti. “Tassew tassew ngħidlek li jekk wiehed ma jitwelidx mill-ġdid/gholi (bil-Grieg: *anóthen*), ma jistax jara s-Saltna ta’ Alla.”⁸ Nikodemu ma jifhimx il-kliem ta’ Ġesù, minhabba t-tifsira doppja tal-kelma bil-Grieg: *anótem*. Hekk fil-fatt turi t-twegiba tiegħu għal dan il-kliem:

“Kif jista’ wiehed jitwieled wara li jkun xjiegħ? Jista’ forsi jerga’ jidhol f’għuf ommu jitwieled?”⁹

Bi twegiba, Ġesù juża kliem differenti minn dak ta’ qabel: “Tassew tassew ngħidlek, li jekk wiehed ma jitwelidx mill-ilma u l-Ispirtu, ma jistax jidhol fis-Saltna ta’ Alla.”¹⁰ Ninnutaw kif hawnhekk Ġesù jibdel il-kelma li uża fil-v.3 “mill-ġdid/mill-gholi” għal li titwieled “mill-ilma u l-Ispirtu.” F’dan il-każ, mela, li titwieled mill-ġdid mhijiex xi haġa li tiddependi mill-bniedem kif haseb Nikodemu. Hawn min jinterpreta dan il-kliem bħala referenza għall-maġmudija – l-ilma





u l-ispirtu – bhala twelid spiritwali għall-ħajja ġdida.¹¹

L-użu ta' kliem b'aktar minn tifsira waħda jkompli fl-istess silta meta Ġesù jgħid lil Nikodemu: “La tistagħgibx jekk jiena għedtlek li jehtigilkom titwiieldu mill-ġdid. Ir-riħ (*pneuma* – spirtu) fejn irid jonfoħ; tisma' hossu, imma ma tafx mnejn hu ġej jew fejn hu sejjer. Hekk jiġri minn kull min jitwieled mill-Isirtu.”¹² Dan il-kliem jenfasizza n-natura misterjuża tal-Isirtu. Il-bniedem ma jistax jifhem jew jaħkem ir-riħ, imma jista jesperjenzah jew iħoss l-effetti tiegħu. Hekk ukoll, fir-rigward tal-Isirtu, aħna nistgħu biss inhossu l-effetti tiegħu.¹³

Tqim lil Alla fl-Isirtu u l-verità

Fil-kapitlu 4, l-Evangelista San Ġwann jirrakkonta

l-ġrajja tal-laqqha ta' Ġesù mal-mara Samaritana. Ġesù jiftaħ id-djalogu meta jitlob lil din il-mara tatiħ jixrob, sakemm imbagħad ighidilna: “Kieku kont taf id-don ta' Alla u min hu dak li qieghed jghidlek, 'Aghtini nixrob,' kieku int kont titolbu, u hu kien jagħtik ilma ħaj.”¹⁴ Bhal Nikodemu, din il-mara, ma tifhimx il-kliem ta' Ġesù, tant illi hija tagħmel din ir-reazzjoni: “Sinjur, mnejn se ġġib l-ilma ħaj jekk anqas biex timla ma għandek u l-bir huwa fond?”¹⁵ Għal dan il-kliem, Ġesù jwegħibha: “Kull min jixrob minn dan l-ilma jerga' jagħtih l-għatx; imma min jixrob mill-ilma li nagħtih jien qatt iżjed ma jkun bil-għatx. L-ilma li nagħtih jien isir fih għajn tal-ilma li jwassal sal-ħajja ta' dejjem.”¹⁶

Minkejja li Ġesù jwiegħed “ilma ħaj” lil din il-mara, hawnhekk huwa jibqa' ma jispegax it-tifsira ta' din l-espressjoni. Huwa

l-Evangelista li jagħmel dan f'kumment li jinkludi aktar tard fil-Kapitlu 7, fejn naqraw: “Fl-aħħar jum tal-festa, il-jum l-aktar solenni, Ġesù qam jgħid b'lehen għoli: 'Min jieħdu l-għatx, jiġi għandi u jixrob. Kif tgħid l-Iskrittura, min jemmen fija, minnu joħorġu xmajjar ta' ilma ħaj.' Dan qalu għall-Isirtu li kellhom jirċievu dawk li jemmu fih, għax l-Isirtu kien għad ma ngħatalhomx, billi Ġesù kien għadu ma ġiex igglorifikat.”¹⁷

Fid-dawl ta' dan il-kliem, mela, niħmu li r-referenza għall-Ilma Ħaj li Ġesù wiegħed lill-mara Samaritana, hija waħda li tirreferi għall-Isirtu. Filwaqt li hawnhekk l-evangelista jsolvina l-problema dwar it-tifsira tal-ilma ħaj b'referenza għall-Isirtu, fl-istess hin huwa johloq diffikultà oħra: x'kien qed ifisser meta qal li l-Isirtu kellu jingħata meta Ġesù jiġi igglorifikat?

X'ifisser tkun igglorifikat? Għall-Evangelista San Ġwann, Ġesù jiġi igglorifikat fuq is-salib għax dan hu mument li fih Ġesù jirritorna għand il-Missier, fil-glorja li kellu sa minn dejjem.¹⁸

Baxxa rasu u radd l-ispirtu

Dan iġibna għall-mistoqsija: kif Ġesù jagħti l-Ispirtu – “l-ilma ħaj” – minn fuq is-salib, jiġifieri fil-waqt meta Ġesù kien igglorifikat? San Ġwann jiddeskrivi l-mewt ta' Ġesù b'dan il-mod straordinarju: “Wara dan, Ġesù, billi issa kien jaf li kollox kien mitmum, biex issehħ l-Iskrittura qal: ‘Għandi l-għatx!’ Kien hemm bieqja mimlija bil-hall; huma xarrbu sponża bil-hall, wahħluha ma' qasba tal-issopu, u ressquielu lejn ħalqu. Kif Ġesù ha l-hall, qal: ‘Kollox hu mitmum!’ Imbagħad mejjel rasu u radd ruħu.”¹⁹

L-Evangelista San Ġwann qatt ma jgħidilna b'mod esplicitu li Ġesù miet. Minflok, huwa juża espressjonijiet oħra biex ifisser dan, kif turina l-espressjoni “‘Mejjel rasu u radd l-ispirtu’” (bil-Grieg: *paredoken ho pneuma*). F'kelma oħra, dan l-Evangelista qed iġidilna li Ġesù “spira” jiġifieri ha l-aħħar nifs u allura miet. Imma l-użu ta' din l-espressjoni hawnhekk, tiehu tifsira aktar profonda

hekk kif l-Evangelista juża l-kelma “pneuma” bl-artiklu definittiv” – “l-ispirtu” mal-verb “ta” (bil-Grieg: *paradidomai*).

Dan jurina kif dak li suppost kien ġisem mejjet, fil-fatt kien qed jagħti l-hajja. Dan kien il-mument fejn Ġesù kien qed jiġi gglorifikat minn fuq is-salib. Dan kien il-mument fejn Ġesù kien qed itemm il-wegħda tiegħu li jagħti l-Ispirtu meta jkun igglorifikat. San Ġwann mela, hawnhekk juża espressjoni ambigwa. Min-naħa jurina li Ġesù miet, min-naħa l-oħra qed jgħidilna li dan kien il-mument meta Ġesù kien qed jagħti “l-Ispirtu.”²⁰

Nefah fuqhom

Fi Ġw 20:19-23 naqraw kif fl-ewwel jum tal-gimgħa, id-dixxipli kienu miġburin flimkien bil-bibien magħluqa minħabba l-biza' tal-Lhud. Kristu Rxoxxt jidhrilhom u jgħidilhom: “Il-paċi magħkom”²¹ u wara li urilhom il-marki tal-pjagi reġa' qalilhom: “Il-Paċi magħkom.”²² L-Evangelista mbagħad jinnnota s-sentiment ta' ferħ li ħakem lid-dixxipli meta dawn raw lil Ġesù.²³ Fil-vers ta' wara naqraw: “Ġesù tenna jgħidilhom: ‘Is-Sliem għalikom! Kif il-Missier baġhat lili, hekk jien nibgħat lilkom’ Kif qal hekk, nefah fuqhom u qalilhom: ‘Hudu l-Ispirtu s-Santu.’”²⁴

Qabel ma Ġesù nefah fuq id-dixxipli l-Ispirtu, huwa fakkarhom fi prinċipju li nsibuh dejjem preżenti f'dan l-Evangelju: Ġesù hu l-mibgħut tal-Missier. Dan il-prinċipju, Ġesù issa kien qed jgħaddih lid-dixxipli fir-relazzjoni tagħhom miegħu: “Kif il-Missier baġhat lili, hekk jien nibgħat lilkom.”²⁵ Qabel ma jibgħathom għall-missjoni li kienet thejjet għalihom, id-dixxipli kellhom bżonn il-qawwa tal-Ispirtu li jiġi mogħti lilhom b'gejst li Ġesù jagħmel meta naqraw li “nefah fuqhom.”²⁶

Hawnhekk jidher li għandna referenza għal dak li naqraw f'Ġen 2:7 fejn il-Mulej Alla nefah in-nifs tal-hajja fuq il-bniedem. Hekk ukoll f'Ezek 37:9 naqraw dwar il-wied mimli għadam niexef li fuqhom il-Mulej nefah in-nifs tiegħu biex ta l-hajja lil dan l-għadam bla hajja.²⁷ B'dan l-isfond, irridu nippruvaw nifhemu kif in-nifs li Kristu Rxoxxt nefah fuq id-dixxipli, kien qed joħloq minnhom holqien ġdid – it-twelid ġdid li Ġesù kien tkellem fuqu ma' Nikodemu.²⁸

Kif rajna mela l-Ispirtu huwa wiehed mit-temi teoloġiċi li l-Evangelista jizviluppa matul in-narrativa tiegħu, mill-bidu sal-aħħar. Huwa jagħmel dan billi juża l-kelma *pneuma* f'rabta' ma' kelmiet oħra li jieħdu tifsira simbolika għall-Ispirtu. Aktar ma niskopru t-tifsir ta' dan il-lingwaġġ simboliku,

aktar inkunu nistgħu napprezzaw il-mod uniku u sabiħ li bih dan l-Evangelista jurina min hu u x'jagħmel fina l-Ispirtu.

Referenzi

- 1 Dwar il-mod kif l-Evangelju skont San Ġwann jitkellem dwar Ġwanni l-Battista ara, Robert L. Webb, *John the Baptizer and Prophet: A Socio-Historical Study. Journal for the Study of the New Testament: Supplement Series 62* (Sheffield: Sheffield Academic Press 1991).
- 2 Ġw 1:39-32.
- 3 Ġw 1:33.
- 4 Ara F. Hauck, "meno," f'*Theological Dictionary of the New Testament*, ed. Gerhard Kittel (Grand Rapids/MI: Eerdmans, 1967), 4: 574-576.
- 5 Dwar dan il-punt ara Dorothy A. Lee, *Flesh and Glory: Symbolism, Gender and Theology in the Gospel of John* (New York: Crossroad, 2002), 89.
- 6 Ara l-użu ta' dal-verb menein fi Ġw 6:27.56 fejn it-tifsira tiegħu tingħaqad ma' tifsiriet sagramentali: Ġesù li hu fid-dixxipli u d-dixxipli f'Ġesù. Ara wkoll Ġw 15, fejn it-tixbiha tad-Dielja Vera tistrieħ ħafna fuq l-użu ta' dan il-verb f'rabta ma' Ġesù mad-dixxipli u viči-versa. Ara Melvin R. Hillmer, "They Believed in Him: Discipleship in the Johannine Tradition," f'*Patterns of Discipleship in the New Testament*, ed. Richard N. Longenecker (Grand Rapids/MI: Eerdmans, 1996), 84-89.
- 7 Ara Cirillo di Alessandria, *Commento al Vangelo di Giovanni. Collana di Testi Patristici 111* (Roma: Città Nuova, 1994), 1:187-202. Ara wkoll, Robert L. Wilken, *The Interpretation of the Baptism of Jesus in the Later Fathers*, *Studia Patristica 11* (1967): 268-277.
- 8 Ġw 3:3.
- 9 Ġw 3:4.
- 10 Ġw 3:5.
- 11 Ara d-diskussjoni f'*Santi Grasso, Il Vangelo di Giovanni, commento esegetico e teologico* (Roma: Città Nuova, 2008), 151-154.
- 12 Ġw 3: 7-8.
- 13 Dwar dan ara Dorothy A. Lee, *Symbolic Narratives of the Fourth Gospel: The Interplay of Form and Meaning. JSNTSS 95* (Sheffield: Sheffield Academic Press, 1994), 46.
- 14 Ġw 4:10.
- 15 Ġw 4:11. Għall-kuntrast bejn Nikodemu u din il-mara ara Mararet M. Beirne, *Women and Men in the Fourth Gospel: A Genuine Discipleship of Equals. JSNTSS 242* (Sheffield: Sheffield Academic Press, 2003), 67-104.
- 16 Ġw 4:13-14.
- 17 Ġw 7:37-39.
- 18 Dwar it-tifsira tal-passjoni u l-mewt ta' Ġesù bhala l-mument tal-glorifikazzjoni tiegħu skont il-ħsieb ta' San Ġwann ara, William Loader, *Jesus in John's Gospel: Structure and Issues in Johannine Christology* (Grand Rapids/MI: Eerdmans, 2017), 213-281.
- 19 Ġw 19:28-30.
- 20 Dwar din it-tifsira doppja ta' Ġw 19:30 ara P. Létourneau, "Le double don de l'Esprit et la christologie du quatrième évangile," *Science et Esprit* 44 (1992): 281-306; Ignace de la Potterie, "Parole et Esprit dans S. Jean," f' *L'Évangile de Jean: Sources, redaction, théologie*, ed. M. de Jonge, *BETL 44* (Gembloux: Duculot, 1977), 195-201.
- 21 Ġw 20:19.
- 22 Ġw 20:21.
- 23 Ara Ġw 20:20.
- 24 Ġw 20:21-22.
- 25 Ġw 20:21. Dwar dan il-principju f'rabta mad-dixxiplul fl-Evangelju skont San Ġwann ara, Andreas J. Köstenberger, *The Missions of Jesus and the Disciples according to the Fourth Gospel* (Grand Rapids/MI: Eerdmans, 1998), 190-197.
- 26 Ġw 20:22. Xi studjużi jinnegaw Ġw 19:30 bhala l-mument tal-ghoti tal-Ispirtu fl-Evangelju skont

San Ġwann, u minflok
izommu biss Ġw 20:22 bħala
l-mument veru fejn Ġesù
ta l-Ispirtu lid-dixxipli.
Ara d-diskussjoni f' Gary
M. Burge, *The Anointed
Community: The Holy Spirit
in the Johannine Tradition*
(Grand Rapids: Eerdmans,
1987), 116-131, 147-149.

27 Ara Rekha M.
Chennattu, *Johannine
Discipleship as a Covenant
Relationship* (Peabody,
Massachusetts: Hendrickson,
2006), 161-163, fejn jiġi
diskuss dan l-isfont tat-
Testment il-Qadim f'termini
tal-Patt.

28 Ara Ġw 3:5.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2023



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2023



Pellegrinaġġi Franġiskani 2023

Art Imqaddsa u Ġordanja

12 - 22 April

Art Imqaddsa

20 - 27 Mejju
24 Ġunju - 1 Lulju
19 - 26 Awwissu
9 - 16 Settembru

Art Imqaddsa u Sinai

8 - 18 Novembru

Assisi

23 Settembru - 1 Ottubru



Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt